

**ໂຄງປະກອບຂອງຮ່າງ  
ກົດໝາຍ ວ່າດ້ວຍ ຊາຍແດນແຫ່ງຊາດ  
(ມີ IX ພາກ, 02 ໝວດ ແລະ 60 ມາດຕາ)**

**ພາກທີ I  
ບົດບັນຍັດທົ່ວໄປ**

- ມາດຕາ 1 ຈຸດປະສົງ
- ມາດຕາ 2 ຊາຍແດນແຫ່ງຊາດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ
- ມາດຕາ 3 ການອະທິບາຍຄຳສັບ
- ມາດຕາ 4 ນະໂຍບາຍຂອງລັດ ກ່ຽວກັບ ວຽກງານຊາຍແດນແຫ່ງຊາດ
- ມາດຕາ 5 ການນຳໃຊ້ກົດໝາຍ ວ່າດ້ວຍ ຊາຍແດນແຫ່ງຊາດ, ກົດໝາຍອື່ນທີ່ກ່ຽວຂ້ອງ ແລະ ສິນທິສັນຍາທີ່ ສປປ ລາວ ເປັນພາຄີ
- ມາດຕາ 6 ຫຼັກການ ກ່ຽວກັບ ການເຄື່ອນໄຫວວຽກງານຊາຍແດນແຫ່ງຊາດ
- ມາດຕາ 7 ພາລະກິດໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ
- ມາດຕາ 8 ຂອບເຂດການນຳໃຊ້ກົດໝາຍ
- ມາດຕາ 9 ການຮ່ວມມືສາກົນ

**ພາກທີ II  
ລະບຽບການ ກ່ຽວກັບ ຊາຍແດນແຫ່ງຊາດ ແລະ ບໍລິເວນຊາຍແດນ**

- ມາດຕາ 10 ລະບຽບການ ກ່ຽວກັບ ຊາຍແດນແຫ່ງຊາດ ແລະ ບໍລິເວນຊາຍແດນ
- ມາດຕາ 11 ການເຂົ້າ-ອອກ ຜ່ານຊາຍແດນແຫ່ງຊາດ
- ມາດຕາ 12 ການ ເປີດ, ຍົກລະດັບ, ຫຼຸດລະດັບ ຫຼື ປິດ ດ່ານ
- ມາດຕາ 13 ການກຳນົດເຂດຄວບຄຸມ, ກວດກາ ຢູ່ດ່ານ
- ມາດຕາ 14 ການບິນຜ່ານຊາຍແດນແຫ່ງຊາດ ແລະ ນ່ານຝ້າ ຂອງ ສປປ ລາວ ຂອງຍານພາຫະນະການບິນ
- ມາດຕາ 15 ການຈຳກັດ ຫຼື ຢຸດຕິຊົ່ວຄາວ ການ ເຂົ້າ-ອອກ ຜ່ານຊາຍແດນແຫ່ງຊາດ
- ມາດຕາ 16 ການຜ່ານຊາຍແດນແຫ່ງຊາດ ຂອງຍານພາຫະນະການບິນ ແລະ ເຮືອ ໃນກໍລະນີເກີດ ເຫດສຸດວິໄສ
- ມາດຕາ 17 ການຄຸ້ມຄອງ ແລະ ນຳໃຊ້ແມ່ນ້ຳຊາຍແດນ
- ມາດຕາ 18 ໂຄງການພັດທະນາ ຢູ່ ບໍລິເວນຊາຍແດນທີ່ພົວພັນກັບຊາຍແດນແຫ່ງຊາດ
- ມາດຕາ 19 ການເຄື່ອນໄຫວ ຢູ່ ບໍລິເວນຊາຍແດນ

### ພາກທີ III

#### ການສ້າງ, ຄຸ້ມຄອງ ແລະ ປ້ອງກັນ ຊາຍແດນແຫ່ງຊາດ ແລະ ບໍລິເວນຊາຍແດນ

- ມາດຕາ 20 ການສ້າງແຜນຍຸດທະສາດ, ແຜນການ, ແຜນງານ ແລະ ໂຄງການ ເພື່ອຜັດທະນາບໍລິເວນຊາຍແດນ
- ມາດຕາ 21 ການສ້າງໂຄງການຊາຍແດນ
- ມາດຕາ 22 ການກໍ່ສ້າງ ແລະ ຄຸ້ມຄອງຫຼັກໝາຍຊາຍແດນ
- ມາດຕາ 23 ການລົງທຶນຜັດທະນາເສດຖະກິດ-ສັງຄົມ ຢູ່ບໍລິເວນຊາຍແດນ
- ມາດຕາ 24 ການກໍ່ສ້າງລະບົບການເມືອງ ຢູ່ບໍລິເວນຊາຍແດນ
- ມາດຕາ 25 ການຈັດສັນພູມລຳເນົາ ແລະ ອາຊີບ ຢູ່ ບໍລິເວນຊາຍແດນ
- ມາດຕາ 26 ການສ້າງທ່າສະໜາມປ້ອງກັນຊາຍແດນທົ່ວປວງຊົນ
- ມາດຕາ 27 ກຳລັງຫຼັກແຫ່ງ ແລະ ການກໍ່ສ້າງກຳລັງຫຼັກແຫ່ງ ໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ
- ມາດຕາ 28 ການຄຸ້ມຄອງ, ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ
- ມາດຕາ 29 ຄວາມຮັບຜິດຊອບໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ
- ມາດຕາ 30 ການຄວບຄຸມ, ກວດກາ ແລະ ຮັບປະກັນຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍ ຢູ່ ດ່ານ
- ມາດຕາ 31 ລະບອບນະໂຍບາຍ ກ່ຽວກັບ ວຽກງານຊາຍແດນແຫ່ງຊາດ
- ມາດຕາ 32 ການນຳໃຊ້ວັດຖຸປະກອນ, ພາຫະນະເຕັກນິກ, ອາວຸດ ແລະ ຍຸດໂທປະກອນ

### ພາກທີ IV

#### ການຈັດຕັ້ງທີ່ຮັບຜິດຊອບວຽກງານຊາຍແດນແຫ່ງຊາດ

- ມາດຕາ 33 ການຈັດຕັ້ງທີ່ຮັບຜິດຊອບວຽກງານຊາຍແດນແຫ່ງຊາດ
- ມາດຕາ 34 ຄະນະກຳມາທິການຊາຍແດນແຫ່ງຊາດ
- ມາດຕາ 35 ໂຄງປະກອບບຸກຄະລາກອນຂອງຄະນະກຳມາທິການຊາຍແດນແຫ່ງຊາດ
- ມາດຕາ 36 ສິດ ແລະ ໜ້າທີ່ຂອງຄະນະກຳມາທິການຊາຍແດນແຫ່ງຊາດ
- ມາດຕາ 37 ລະບອບແບບແຜນວິທີເຮັດວຽກຂອງຄະນະກຳມາທິການຊາຍແດນແຫ່ງຊາດ
- ມາດຕາ 38 ກອງເລຂາຄະນະກຳມາທິການຊາຍແດນແຫ່ງຊາດ
- ມາດຕາ 39 ຄະນະກຳມະການຊາຍແດນຂັ້ນແຂວງ

### ພາກທີ V

#### ງົບປະມານ

- ມາດຕາ 40 ງົບປະມານ

ມາດຕາ 41 ການນຳໃຊ້ງົບປະມານ

ມາດຕາ 42 ການຂຶ້ນແຜນ, ຈັດສັນ ແລະ ນຳໃຊ້ງົບປະມານ ເຂົ້າໃນວຽກງານຊາຍແດນແຫ່ງຊາດ

## ພາກທີ VI

### ຂໍ້ຫ້າມ

ມາດຕາ 43 ຂໍ້ຫ້າມທົ່ວໄປ

ມາດຕາ 44 ຂໍ້ຫ້າມສຳລັບເຈົ້າໜ້າທີ່ ທີ່ກ່ຽວຂ້ອງ

## ພາກທີ VII

### ການຄຸ້ມຄອງ ແລະ ການກວດກາ ວຽກງານຊາຍແດນແຫ່ງຊາດ

#### ໝວດທີ 1

##### ການຄຸ້ມຄອງວຽກງານຊາຍແດນແຫ່ງຊາດ

ມາດຕາ 45 ອົງການຄຸ້ມຄອງ

ມາດຕາ 46 ເນື້ອໃນການຄຸ້ມຄອງ

ມາດຕາ 47 ສິດ ແລະ ໜ້າທີ່ ຂອງກະຊວງການຕ່າງປະເທດ

ມາດຕາ 48 ສິດ ແລະ ໜ້າທີ່ ຂອງກະຊວງປ້ອງກັນປະເທດ

ມາດຕາ 49 ສິດ ແລະ ໜ້າທີ່ ຂອງກະຊວງປ້ອງກັນຄວາມສະຫງົບ

ມາດຕາ 50 ສິດ ແລະ ໜ້າທີ່ ຂອງທະຫານຊາຍແດນ

ມາດຕາ 51 ສິດ ແລະ ໜ້າທີ່ ຂອງຕໍາຫຼວດກວດຄົນເຂົ້າ-ອອກເມືອງ

ມາດຕາ 52 ສິດ ແລະ ໜ້າທີ່ ຂອງອົງການປົກຄອງທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ

#### ໝວດທີ 2

##### ການກວດກາ ວຽກງານຊາຍແດນແຫ່ງຊາດ

ມາດຕາ 53 ອົງການກວດກາ

ມາດຕາ 54 ເນື້ອໃນການກວດກາ

ມາດຕາ 55 ຮູບການກວດກາ

## ພາກທີ VIII

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 56 ນະໂຍບາຍຕໍ່ຜູ້ມີຜົນງານ

ມາດຕາ 57 ມາດຕະການຕໍ່ຜູ້ລະເມີດ

## ພາກທີ IX

ບົດບັນຍັດສຸດທ້າຍ

ມາດຕາ 58 ວັນຊາຍແດນແຫ່ງຊາດ

ມາດຕາ 59 ການຈັດຕັ້ງປະຕິບັດ

ມາດຕາ 60 ຜົນສັກສິດ



**ສາທາລະນະລັດ ປະຊາທິປະໄຕ ປະຊາຊົນລາວ**  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ.....

ນະຄອນຫຼວງວຽງຈັນ, ວັນທີ .....

**ຮ່າງ**  
**ກົດໝາຍ ວ່າດ້ວຍ ຊາຍແດນແຫ່ງຊາດ**

**ພາກທີ I**  
**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບ ຊາຍແດນແຫ່ງຊາດ, ການ ຈັດຕັ້ງ, ເຄື່ອນໄຫວ, ຄຸ້ມຄອງ, ຕິດຕາມ ກວດກາ ວຽກງານຊາຍແດນແຫ່ງຊາດ ເພື່ອຍົກສູງປະສິດທິພາບ ໃນການຈັດຕັ້ງປະຕິບັດວຽກງານດັ່ງກ່າວ ໃຫ້ເປັນເອກະພາບໃນຂອບເຂດທົ່ວປະເທດ ແນໃສ່ຮັບປະກັນ ເອກະລາດ, ອຳນາດອະທິປະໄຕ, ຜົນແຜ່ນດິນອັນຄົບຖ້ວນຂອງຊາດ, ຄວາມໝັ້ນຄົງຂອງຊາຍແດນແຫ່ງຊາດ, ສ້າງຊາຍແດນແຫ່ງຊາດໃຫ້ເປັນຊາຍແດນແຫ່ງສັນຕິພາບ, ມີສະຖຽນລະພາບ, ມິດຕະພາບ, ການຮ່ວມມື ແລະ ການພັດທະນາແບບຍືນຍົງກັບປະເທດໃກ້ຄຽງ ປະກອບສ່ວນເຂົ້າໃນການປົກປັກຮັກສາ ແລະ ສ້າງສາພັດທະນາ ປະເທດຊາດ.

**ມາດຕາ 2 ຊາຍແດນແຫ່ງຊາດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ**

ຊາຍແດນແຫ່ງຊາດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ແມ່ນ ເສັ້ນ ແລະ ທິດຕັ້ງສາກ ຕາມເສັ້ນດັ່ງກ່າວ ທີ່ກຳນົດຂອບເຂດດິນແດນ ເທິງໜ້າດິນ, ຜື່ນດິນ, ນ່ານນ້ຳ ແລະ ນ່ານຝ້າ ຂອງ ສາທາລະນະ ລັດ ປະຊາທິປະໄຕ ປະຊາຊົນລາວ.

ຊາຍແດນແຫ່ງຊາດ ຖືກກຳນົດດ້ວຍ ສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ ຄຽງ ເປັນພາຄີ.

ສຳລັບຊາຍແດນແຫ່ງຊາດຂອງ ສປປ ລາວ ກັບປະເທດໃກ້ຄຽງໃດໜຶ່ງ ທີ່ຍັງບໍ່ທັນກຳນົດເປັນທາງການ ຕ້ອງສ້າງສິນທິສັນຍາກັບປະເທດໃກ້ຄຽງດັ່ງກ່າວ ໃຫ້ສອດຄ່ອງກັບຫຼັກການຂອງກົດໝາຍສາກົນ ໂດຍສະເພາະ

ແມ່ນຫຼັກການການສືບທອດລັດທີ່ກ່ຽວຂ້ອງກັບສິນທິສັນຍາ ແລະ ຫຼັກການຊາຍແດນປະຫວັດສາດ ເພື່ອກຳນົດຊາຍແດນແຫ່ງຊາດ.

ຊາຍແດນແຫ່ງຊາດ ຖືກກຳນົດ ແລະ ປັກຫຼັກໝາຍ ຢູ່ພູມິປະເທດຕົວຈິງ ດ້ວຍລະບົບຫຼັກໝາຍຊາຍແດນ.

**ມາດຕາ 3 ການອະທິບາຍຄຳສັບ**

ຄຳສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. **ຫຼັກໝາຍຊາຍແດນ** ໝາຍເຖິງ ວັດຖຸທີ່ນຳໃຊ້ເປັນເຄື່ອງໝາຍສະແດງໃຫ້ເຫັນທິດເນີ້ງຂອງເສັ້ນຊາຍແດນແຫ່ງຊາດ ຢູ່ພູມິປະເທດຕົວຈິງ;

2. **ຊາຍແດນແຫ່ງຊາດພື້ນດິນ** ໝາຍເຖິງ ທິດຕັ້ງສາກ ແຕ່ຊາຍແດນແຫ່ງຊາດເທິງໜ້າດິນລົງໄປພື້ນດິນ;

3. **ຊາຍແດນແຫ່ງຊາດເທິງອາກາດ** ໝາຍເຖິງ ທິດຕັ້ງສາກ ແຕ່ຊາຍແດນແຫ່ງຊາດເທິງໜ້າດິນຂຶ້ນໄປເທິງອາກາດ;

4. **ຂອບເຂດຊາຍແດນ** ໝາຍເຖິງ ເຂດແຕ່ເສັ້ນຊາຍແດນແຫ່ງຊາດ ເລິກເຂົ້າດິນແດນຂອງ ສປປ ລາວ, ບ່ອນແຄບສຸດແມ່ນ ໜຶ່ງຮ້ອຍ ແມັດ, ບ່ອນກ້ວາງສຸດບໍ່ເກີນ ໜຶ່ງພັນ ແມັດ ແລະ ມີປ້າຍຊີ້ບອກ “ຂອບເຂດຊາຍແດນ”;

5. **ສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ** ໝາຍເຖິງ ສິນທິສັນຍາ ແລະ ອະນຸສັນຍາ ທີ່ກຳນົດເສັ້ນຊາຍແດນ ແລະ ຫຼັກໝາຍຊາຍແດນ ລວມທັງແຜນທີ່ຊາຍແດນ ແລະ ເອກະສານຕ່າງໆ ກ່ຽວກັບ ຊາຍແດນ ຊຶ່ງເປັນເອກະສານຊ້ອນທ້າຍຂອງອະນຸສັນຍາ ແລະ ເປັນພາກສ່ວນໜຶ່ງທີ່ບໍ່ສາມາດຕັດແຍກອອກຈາກສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;

6. **ບໍລິເວນຊາຍແດນ** ໝາຍເຖິງ ເຂດແດນການປົກຄອງຂັ້ນບ້ານ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ;

7. **ນ່ານນ້ຳຂອງ ສປປ ລາວ** ໝາຍເຖິງ ສ່ວນໜຶ່ງຂອງແມ່ນ້ຳຊາຍແດນ ທີ່ເປັນດິນແດນ ຂອງ ສປປ ລາວ ຕາມທີ່ໄດ້ກຳນົດໄວ້ໃນ ສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;

8. **ແມ່ນ້ຳຊາຍແດນ** ໝາຍເຖິງ ແມ່ນ້ຳ ແລະ ຫ້ວຍນ້ຳ ຊຶ່ງເປັນສ່ວນໜຶ່ງຂອງເສັ້ນຊາຍແດນເທິງແຜ່ນດິນ (Land border) ຕາມທີ່ໄດ້ກຳນົດໄວ້ໃນ ສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;

9. **ດ່ານ** ໝາຍເຖິງ ດ່ານຊາຍແດນ ແລະ ດ່ານສະໜາມບິນສາກົນ;

10. **ດ່ານຊາຍແດນ** ໝາຍເຖິງ ສະຖານທີ່ ຄວບຄຸມ, ກວດກາການ ເຂົ້າ-ອອກ ຂອງບຸກຄົນ, ຍານພາຫະນະ ແລະ ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ຊຶ່ງປະກອບດ້ວຍ ດ່ານທາງລົດ, ດ່ານທາງລົດໄຟ ແລະ ດ່ານທາງນ້ຳ;

11. **ບໍລິເວນດ່ານຊາຍແດນ** ໝາຍເຖິງ ເນື້ອທີ່ສ່ວນໜຶ່ງຢູ່ບໍລິເວນຊາຍແດນ ຊຶ່ງມີເຂດແດນການປົກຄອງສ່ວນໜຶ່ງຕິດກັບຊາຍແດນແຫ່ງຊາດ ໃນນັ້ນລວມມີສະຖານທີ່ເຮັດວຽກສະເພາະຂອງໜ່ວຍງານຄຸ້ມຄອງລັດ ຕາມຂະແໜງການ ແລະ ການດຳເນີນກິດຈະການຕ່າງໆຢູ່ບໍລິເວນດ່ານຊາຍແດນ ແລະ ມີປ້າຍຊີ້ບອກ “ບໍລິເວນດ່ານ”;

12. ດ່ານສະໜາມບິນສາກົນ ໝາຍເຖິງ ສະຖານທີ່ ຄວບຄຸມ, ກວດກາການ ເຂົ້າ-ອອກ ຂອງບຸກຄົນ, ຍານພາຫະນະການບິນ ແລະ ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ທີ່ຜ່ານຊາຍແດນແຫ່ງຊາດ;

13. ຈຸດຜ່ານຊາຍແດນຊົ່ວຄາວ ໝາຍເຖິງ ສະຖານທີ່ ທີ່ລັດຖະບານ ແຫ່ງ ສປປ ລາວ ແລະ ລັດຖະບານ ຂອງປະເທດໃກ້ຄຽງ ຕົກລົງເປີດ ເພື່ອອຳນວຍຄວາມສະດວກໃຫ້ການເຂົ້າ-ອອກຂອງບຸກຄົນ, ຍານພາຫະນະ ແລະ ການນຳເຂົ້າ-ສົ່ງອອກ, ສົ່ງຜ່ານ ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ໃນກໍລະນີມີຄວາມຈຳເປັນ ຫຼື ສຸກເສີນ;

14. ໜ່ວຍງານຄຸ້ມຄອງລັດຕາມຂະແໜງການປະຈຳຢູ່ດ່ານ ໝາຍເຖິງ ໜ່ວຍງານປະຈຳຢູ່ດ່ານທີ່ປະຕິບັດ ພາລະບົດບາດ ແລະ ໜ້າທີ່ ດ້ານລະບຽບການໃນການຄວບຄຸມ, ກວດກາ ການເຂົ້າ-ອອກ ຂອງບຸກຄົນ, ຍານພາຫະນະ, ເຮືອບິນ ແລະ ການນຳເຂົ້າ-ສົ່ງອອກ, ສົ່ງຜ່ານ ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ຊຶ່ງລວມມີ ຕຳຫຼວດກວດຄົນເຂົ້າ-ອອກເມືອງ, ເຈົ້າໜ້າທີ່ກົງສຸນ, ພາສີ, ກັກກັນ ຜິດ-ສັດ, ກັກກັນພະຍາດ ແລະ ໜ່ວຍງານອື່ນທີ່ກ່ຽວຂ້ອງ;

15. ຄົນຕ່າງປະເທດ ໝາຍເຖິງ ບຸກຄົນທີ່ຖືສັນຊາດອື່ນ ແລະ ຄົນບໍ່ມີສັນຊາດ ທີ່ເດີນທາງຜ່ານຊາຍແດນ ແຫ່ງຊາດ ເຂົ້າມາ ສປປ ລາວ ເພື່ອຢ້ຽມຢາມ, ທ່ອງທ່ຽວ, ເຄື່ອນໄຫວວຽກງານທາງການ ຫຼື ບໍ່ເປັນທາງການ ແລະ ຈຸດປະສົງອື່ນ ໂດຍມີກຳນົດເວລາ ຫຼື ບໍ່ມີກຳນົດເວລາຢູ່ ສປປ ລາວ;

16. ປະຊາຊົນຊາຍແດນ ໝາຍເຖິງ ຜົນລະເມືອງລາວ ທີ່ຈິດທະບຽນສຳມະໂນຄົວ ຢູ່ບໍລິເວນຊາຍແດນ;

17. ຍານພາຫະນະ ໝາຍເຖິງ ພາຫະນະຄົມມະນາຄົມທາງລົດ, ທາງລົດໄຟ ແລະ ທາງນ້ຳ ຕາມທີ່ໄດ້ ກຳນົດໄວ້ໃນ ກົດໝາຍ ແລະ ລະບຽບການ ລວມທັງສິນທິສັນຍາ ທີ່ ສປປ ລາວ ເປັນພາຄີ;

18. ຍານພາຫະນະການບິນ ໝາຍເຖິງ ເຮືອບິນ, ເຮລີຄອບເຕີ, ບາລູນ, ເຮືອບິນບໍ່ມີຄົນຂັບ ແລະ ອຸປະກອນການບິນອື່ນທີ່ສາມາດຊູຕົວ ແລະ ເຄື່ອນຍ້າຍໄດ້;

19. ວັດຖຸຜັນ ໝາຍເຖິງ ຜະລິດຕະຜົນທາງດ້ານວັດຖຸ ທີ່ນຳເຂົ້າ-ສົ່ງອອກ ຜ່ານຊາຍແດນແຫ່ງຊາດ ທີ່ບໍ່ ແມ່ນເປົ້າໝາຍທາງດ້ານການຄ້າ ຕາມທີ່ໄດ້ກຳນົດໄວ້ໃນກົດໝາຍຂອງ ສປປ ລາວ ແລະ ສິນທິສັນຍາ ທີ່ ສປປ ລາວ ເປັນພາຄີ;

20. ໂຄງການຊາຍແດນ ໝາຍເຖິງ ໂຄງການ ທີ່ເຮັດໃຫ້ເສັ້ນຊາຍແດນແຫ່ງຊາດໝັ້ນຄົງ ແລະ ໂຄງການ ຮັບໃຊ້ໃຫ້ແກ່ການເຄື່ອນໄຫວຄຸ້ມຄອງ ແລະ ປ້ອງກັນ ຊາຍແດນແຫ່ງຊາດ;

21. ເຫດສຸດວິໄສ ໝາຍເຖິງ ເຫດການທີ່ບໍ່ ສາມາດຄາດຄະເນ ແລະ ຄວບຄຸມໄດ້;

22. ອົງການຂັ້ນສູນກາງ ໝາຍເຖິງ ອົງການຈັດຕັ້ງພັກ ແລະ ລັດຂັ້ນສູນກາງ, ສູນກາງແນວລາວສ້າງຊາດ, ສະຫະພັນນັກຮົບເກົ່າລາວ ແລະ ອົງການຈັດຕັ້ງມະຫາຊົນຂັ້ນສູນກາງ;

23. ປະເທດໃກ້ຄຽງ ໝາຍເຖິງ ປະເທດທີ່ມີຊາຍແດນຕິດກັບ ສປປ ລາວ.

**ມາດຕາ 4 ນະໂຍບາຍຂອງລັດ ກ່ຽວກັບ ວຽກງານຊາຍແດນແຫ່ງຊາດ**

ລັດ ສ້າງຊາຍແດນແຫ່ງຊາດໃຫ້ເປັນຊາຍແດນແຫ່ງສັນຕິພາບ, ມີສະຖຽນລະພາບ, ມິດຕະພາບ, ການ ຮ່ວມມື ແລະ ການພັດທະນາແບບຍືນຍົງກັບປະເທດໃກ້ຄຽງ; ແກ້ໄຂບັນຫາ ກ່ຽວກັບ ຊາຍແດນແຫ່ງຊາດກັບ ປະເທດໃກ້ຄຽງ ໂດຍຜ່ານການເຈລະຈາ ບົນພື້ນຖານຄວາມສະເໝີພາບ, ການເຄົາລົບເອກະລາດ, ອຳນາດອະທິປະ ໄຕ ແລະ ຜົນແຜ່ນດິນອັນຄົບຖ້ວນ ແລະ ຜົນປະໂຫຍດຂອງກັນ.

ລັດ ມີນະໂຍບາຍບຸລິມະສິດ ໃນການສ້າງບໍລິເວນຊາຍແດນໃຫ້ມີຄວາມເຂັ້ມແຂງ ທາງດ້ານການເມືອງ, ເສດຖະກິດ-ສັງຄົມ, ປ້ອງກັນຊາດ ແລະ ປ້ອງກັນຄວາມສະຫງົບ, ຍົກລະດັບຊີວິດການເປັນຢູ່ທາງດ້ານວັດຖຸ ແລະ ຈິດໃຈ ຂອງປະຊາຊົນຊາຍແດນໃຫ້ດີຂຶ້ນ, ສ້າງເງື່ອນໄຂອັນສະດວກໃຫ້ແກ່ປະຊາຊົນ ດຳລົງຊີວິດ ຢູ່ ບໍລິເວນຊາຍແດນ, ສ້າງໂຄງການຊາຍແດນ ແລະ ກຳລັງຫຼັກແຫຼ່ງ ເພື່ອຮັບປະກັນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ໃນທຸກສະຖານະການ.

**ມາດຕາ 5 ການນຳໃຊ້ກົດໝາຍ ວ່າດ້ວຍ ຊາຍແດນແຫ່ງຊາດ, ກົດໝາຍອື່ນທີ່ກ່ຽວຂ້ອງ ແລະ ສົນທິສັນຍາທີ່ ສປປ ລາວ ເປັນພາຄີ**

ກົດໝາຍ ວ່າດ້ວຍ ຊາຍແດນແຫ່ງຊາດ ກຳນົດຫຼັກການພື້ນຖານ ໃຫ້ແກ່ບົດບັນຍັດຂອງກົດໝາຍອື່ນທີ່ກ່ຽວຂ້ອງກັບຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ.

ຖ້າກົດໝາຍອື່ນທີ່ກ່ຽວຂ້ອງ ຫາກຂັດກັບກົດໝາຍສະບັບນີ້ ໃຫ້ນຳໃຊ້ກົດໝາຍສະບັບນີ້.

ຖ້າກົດໝາຍ ວ່າດ້ວຍ ຊາຍແດນແຫ່ງຊາດ ຫາກບໍ່ໄດ້ບັນຍັດບັນຫາສະເພາະໃດໜຶ່ງ ກ່ຽວກັບ ຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ ໃຫ້ນຳໃຊ້ບົດບັນຍັດຂອງກົດໝາຍທີ່ກຳນົດ ກ່ຽວກັບ ບັນຫາສະເພາະນັ້ນ.

ຖ້າກົດໝາຍ ວ່າດ້ວຍ ຊາຍແດນແຫ່ງຊາດ ແລະ ກົດໝາຍອື່ນທີ່ກ່ຽວຂ້ອງກັບຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ ຫາກຂັດກັບສົນທິສັນຍາ ກ່ຽວກັບຊາຍແດນ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ແລະ ສົນທິສັນຍາອື່ນທີ່ກ່ຽວຂ້ອງ ຊຶ່ງ ສປປ ລາວ ເປັນພາຄີ ໃຫ້ນຳໃຊ້ບົດບັນຍັດຂອງສົນທິສັນຍາ ເຫຼົ່ານັ້ນ.

ຖ້າກົດໝາຍ ວ່າດ້ວຍ ຊາຍແດນແຫ່ງຊາດ ແລະ ກົດໝາຍອື່ນທີ່ກ່ຽວຂ້ອງ ຫາກບໍ່ໄດ້ບັນຍັດບັນຫາສະເພາະໃດໜຶ່ງ ກ່ຽວກັບ ຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ ໃຫ້ນຳໃຊ້ບົດບັນຍັດຂອງສົນທິສັນຍາ ກ່ຽວກັບ ຊາຍແດນແຫ່ງຊາດ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ແລະ ສົນທິສັນຍາອື່ນທີ່ກ່ຽວຂ້ອງ ຊຶ່ງ ສປປ ລາວ ເປັນພາຄີ.

**ມາດຕາ 6 ຫຼັກການ ກ່ຽວກັບ ການເຄື່ອນໄຫວວຽກງານຊາຍແດນແຫ່ງຊາດ**

ການເຄື່ອນໄຫວວຽກງານຊາຍແດນແຫ່ງຊາດ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບແນວທາງ ນະໂຍບາຍ, ລັດຖະທຳມະນູນ, ກົດໝາຍ ຂອງ ສປປ ລາວ, ກົດໝາຍສາກົນ ແລະ ສົນທິສັນຍາ ທີ່ ສປປ ລາວ ເປັນພາຄີ;
2. ຮັບປະກັນເອກະລາດ, ອຳນາດອະທິປະໄຕ ແລະ ຜົນແຜ່ນດິນອັນຄົບຖ້ວນຂອງຊາດ, ຄວາມໝັ້ນຄົງຂອງຊາດ, ຄວາມໝັ້ນຄົງຂອງຊາຍແດນແຫ່ງຊາດ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ;
3. ເຄົາລົບເອກະລາດ, ອຳນາດອະທິປະໄຕ, ຜົນແຜ່ນດິນອັນຄົບຖ້ວນຂອງກັນ, ບໍ່ຂົ່ມຂູ່ດ້ວຍກຳລັງ ຫຼື ນຳໃຊ້ກຳລັງ;
4. ຮ່ວມມືຮອບດ້ານ ກັບປະເທດໃກ້ຄຽງບົນພື້ນຖານຕ່າງຝ່າຍຕ່າງໄດ້ຮັບຜົນປະໂຫຍດ;
5. ແກ້ໄຂບັນຫາ ກ່ຽວກັບ ຊາຍແດນແຫ່ງຊາດ ໂດຍຜ່ານການເຈລະຈາ;
6. ປະຕິບັດຕາມແຜນພັດທະນາເສດຖະກິດ-ສັງຄົມແຫ່ງຊາດ;
7. ຮັບປະກັນຜົນປະໂຫຍດຂອງຊາດ ແລະ ຂອງປະຊາຊົນລາວບັນດາເຜົ່າ.



**ມາດຕາ 7 ພາລະກິດໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ**

ພາລະກິດໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ ແມ່ນຂອງ ພົນລະເມືອງລາວທຸກຄົນ ຊຶ່ງລັດເປັນຜູ້ຄຸ້ມຄອງຢ່າງລວມສູນ ແລະ ເປັນເອກະພາບ.

ລັດ ແລະ ພົນລະເມືອງລາວທຸກຄົນ ຮ່ວມກັນພັດທະນາເສດຖະກິດ-ສັງຄົມ ຕິດພັນກັບການເພີ່ມທະວີ ວຽກງານປ້ອງກັນຊາດ, ປ້ອງກັນຄວາມສະຫງົບ ແລະ ການພົວພັນກັບຕ່າງປະເທດ ຢູ່ບໍລິເວນຊາຍແດນ.

**ມາດຕາ 8 ຂອບເຂດການນຳໃຊ້ກົດໝາຍ**

ກົດໝາຍສະບັບນີ້ ນຳໃຊ້ ສຳລັບ ບຸກຄົນ, ນິຕິບຸກຄົນ ແລະ ອົງການຈັດຕັ້ງ ທັງພາຍໃນ ແລະ ຕ່າງປະເທດ ທີ່ເຄື່ອນໄຫວ ຢູ່ບໍລິເວນຊາຍແດນ, ກ່ຽວຂ້ອງກັບຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ.

**ມາດຕາ 9 ການຮ່ວມມືສາກົນ**

ລັດ ຮ່ວມມືກັບປະເທດໃກ້ຄຽງ ກ່ຽວກັບ ຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ ຕາມທີ່ ໄດ້ກຳນົດໄວ້ໃນສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ.

ລັດ ຊຸກຍູ້, ສົ່ງເສີມການຮ່ວມມືກັບສາກົນ ກ່ຽວກັບ ວຽກງານຊາຍແດນແຫ່ງຊາດ ດ້ວຍການເຂົ້າຮ່ວມ ກອງປະຊຸມ, ການແລກປ່ຽນບົດຮຽນ, ຂໍ້ມູນ ຂ່າວສານ, ວິທະຍາສາດ, ເຕັກໂນໂລຊີ ແລະ ນະວັດຕະກຳ, ການ ຝຶກອົບຮົມ, ສຳມະນາ ຍົກລະດັບຄວາມຮູ້, ຄວາມສາມາດ ດ້ານວິຊາການ ເພື່ອຮັບປະກັນໃຫ້ການຈັດຕັ້ງປະຕິບັດ ວຽກງານຊາຍແດນແຫ່ງຊາດ ມີຄຸນນະພາບ, ປະສິດທິພາບ ແລະ ປະສິດທິຜົນ.

**ພາກທີ II**

**ລະບຽບການ ກ່ຽວກັບ ຊາຍແດນແຫ່ງຊາດ ແລະ ບໍລິເວນຊາຍແດນ**

**ມາດຕາ 10 ລະບຽບການ ກ່ຽວກັບ ຊາຍແດນແຫ່ງຊາດ ແລະ ບໍລິເວນຊາຍແດນ**

ລະບຽບການ ກ່ຽວກັບ ຊາຍແດນແຫ່ງຊາດ ແລະ ບໍລິເວນຊາຍແດນ ມີ ດັ່ງນີ້ :

- ການເຂົ້າ-ອອກ ຜ່ານຊາຍແດນແຫ່ງຊາດ;
- ການ ເປີດ, ຍົກເລີກ, ຫຼຸດລະດັບ ຫຼື ປິດ ດ່ານ;
- ການກຳນົດເຂດຄວບຄຸມ, ກວດກາ ຢູ່ດ່ານ;
- ການບິນຜ່ານຊາຍແດນແຫ່ງຊາດ ແລະ ນ່ານຝ້າ ຂອງ ສປປ ລາວ ຂອງຍານພາຫະນະການບິນ;
- ການຈຳກັດ ຫຼື ຢຸດຕິຊົ່ວຄາວ ການເຂົ້າ-ອອກ ຜ່ານຊາຍແດນແຫ່ງຊາດ;
- ການຜ່ານຊາຍແດນແຫ່ງຊາດ ຂອງຍານພາຫະນະການບິນ ແລະ ເຮືອ ໃນກໍລະນີເກີດເຫດສຸດວິໄສ;
- ການຄຸ້ມຄອງ ແລະ ນຳໃຊ້ແມ່ນ້ຳຊາຍແດນ;
- ໂຄງການການພັດທະນາ ຢູ່ບໍລິເວນຊາຍແດນທີ່ພົວພັນກັບຊາຍແດນແຫ່ງຊາດ;
- ການເຄື່ອນໄຫວຢູ່ບໍລິເວນຊາຍແດນ.

**ມາດຕາ 11 ການເຂົ້າ-ອອກ ຜ່ານຊາຍແດນແຫ່ງຊາດ**

ການເຂົ້າ-ອອກ ຂອງບຸກຄົນ, ຍານພາຫະນະ, ຍານພາຫະນະການບິນ ແລະ ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ຕ້ອງປະຕິບັດຕາມເສັ້ນທາງ ທາງລົດ, ທາງລົດໄຟ, ທາງນໍ້າ ແລະ ເສັ້ນທາງບິນ ທີ່ໄດ້ກຳນົດໄວ້ ແລະ ຕ້ອງດຳເນີນຢູ່ດ່ານ.

ລັດຖະບານ ເປັນຜູ້ກຳນົດ ເສັ້ນທາງ ທາງລົດ, ທາງລົດໄຟ, ທາງນໍ້າ ແລະ ເສັ້ນທາງບິນ ຜ່ານຊາຍແດນ ແຫ່ງຊາດ ໂດຍສອດຄ່ອງກັບກົດໝາຍ ແລະ ສົນທິສັນຍາ ທີ່ ສປປ ລາວ ເປັນພາຄີ.

ການເຂົ້າ-ອອກ, ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ຂອງປະຊາຊົນຊາຍແດນ ຜ່ານຊາຍແດນ ແຫ່ງຊາດ ໃຫ້ປະຕິບັດ ຕາມກົດໝາຍ ແລະ ລະບຽບການທີ່ກ່ຽວຂ້ອງ.

ການເຂົ້າ-ອອກ ຂອງບຸກຄົນ, ຍານພາຫະນະ, ຍານພາຫະນະການບິນ ແລະ ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ຕ້ອງມີເອກະສານຖືກຕ້ອງ ແລະ ຕ້ອງໄດ້ຜ່ານການ ຄວບຄຸມ, ກວດກາ ຂອງໜ່ວຍງານຄຸ້ມຄອງລັດຕາມຂະແໜງການປະຈຳຢູ່ດ່ານ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ ທີ່ກ່ຽວຂ້ອງ.

**ມາດຕາ 12 ການ ເປີດ, ຍົກລະດັບ, ຫຼຸດລະດັບ ຫຼື ປິດ ດ່ານ**

ລັດຖະບານ ເປັນຜູ້ຕົກລົງ ເປີດ, ຍົກລະດັບ, ຫຼຸດລະດັບ ຫຼື ປິດ ດ່ານ ໂດຍສອດຄ່ອງ ກັບ ກົດໝາຍ ແລະ ສົນທິສັນຍາ ທີ່ ສປປ ລາວ ເປັນພາຄີ.

ລັດຖະບານ ເປັນຜູ້ຕົກລົງ ເປີດ ແລະ ປິດ ຈຸດຜ່ານຊາຍແດນຊົ່ວຄາວ ໂດຍສອດຄ່ອງກັບ ກົດໝາຍ ແລະ ສົນທິສັນຍາ ທີ່ ສປປ ລາວ ເປັນພາຄີ.

ການເຂົ້າ-ອອກ, ການພັກເຊົາຊົ່ວຄາວ ແລະ ການເຄື່ອນໄຫວຢູ່ບໍລິເວນດ່ານ ໃຫ້ປະຕິບັດຕາມດຳລັດ ວ່າດ້ວຍ ດ່ານຊາຍແດນ ແລະ ດ່ານສະໜາມບິນສາກົນ, ກົດໝາຍ ແລະ ລະບຽບການທີ່ກ່ຽວຂ້ອງ.

**ມາດຕາ 13 ການກຳນົດເຂດຄວບຄຸມ, ກວດກາ ຢູ່ດ່ານ**

ເຂດຄວບຄຸມ, ກວດກາ ໄດ້ຮັບການກຳນົດຢູ່ແຕ່ລະດ່ານ ເພື່ອອຳນວຍຄວາມສະດວກໃຫ້ແກ່ໜ່ວຍງານ ຄຸ້ມຄອງລັດຕາມຂະແໜງການປະຈຳຢູ່ດ່ານ ໃນການຄວບຄຸມ, ກວດກາ ແລະ ດຳເນີນຕາມຂັ້ນຕອນ ການເຂົ້າ-ອອກ ຂອງບຸກຄົນ, ຍານພາຫະນະ, ຍານພາຫະນະການບິນ ແລະ ນຳເຂົ້າສົ່ງ-ອອກ ສິນຄ້າ ແລະ ວັດຖຸຜັນ ຜ່ານ ຊາຍແດນແຫ່ງຊາດ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

**ມາດຕາ 14 ການບິນຜ່ານຊາຍແດນແຫ່ງຊາດ ແລະ ນ່ານຝ້າ ຂອງ ສປປ ລາວ ຂອງຍານພາຫະນະການບິນ**

ຍານພາຫະນະການບິນ ສາມາດບິນຜ່ານຊາຍແດນແຫ່ງຊາດ ແລະ ນ່ານຝ້າຂອງ ສປປ ລາວ ພາຍຫຼັງໄດ້ ຮັບການອະນຸຍາດຈາກອົງການທີ່ກ່ຽວຂ້ອງ ຂອງ ສປປ ລາວ ແລະ ຕ້ອງປະຕິບັດຕາມການບັນຊາ, ຄວບຄຸມ ແລະ ແນະນຳຂອງອົງການຄຸ້ມຄອງວຽກງານການບິນ ຂອງ ສປປ ລາວ ຕາມທີ່ໄດ້ກຳນົດໄວ້ໃນກົດໝາຍ ແລະ ສົນທິສັນຍາ ທີ່ ສປປ ລາວ ເປັນພາຄີ.

**ມາດຕາ 15 ການຈຳກັດ ຫຼື ຢຸດຕິຊົ່ວຄາວ ການ ເຂົ້າ-ອອກ ຜ່ານຊາຍແດນແຫ່ງຊາດ**

ການເຂົ້າ-ອອກ ຂອງບຸກຄົນ, ຍານພາຫະນະ, ຍານພາຫະນະການບິນ ແລະ ການນຳເຂົ້າ-ສົ່ງອອກ, ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ອາດຈະຖືກຈຳກັດ ຫຼື ຢຸດຕິຊົ່ວຄາວ ບົນຜືນຖານເຫດຜົນດ້ານ ການ

ປ້ອງກັນຊາດ, ປ້ອງກັນຄວາມສະຫງົບ, ການປ້ອງກັນພະຍາດຕິດຕໍ່ຄົນ, ສັດ ແລະ ສັດຕູພືດ ທີ່ລະບາດຮ້າຍແຮງ, ເຫດສຸດວິໄສ ແລະ ເຫດຜົນຈຳເປັນຮີບດ່ວນອື່ນ ຫຼື ຕາມການສະເໜີຂອງປະເທດທີ່ກ່ຽວຂ້ອງ.

ລັດຖະບານ ເປັນຜູ້ຕົກລົງ ກ່ຽວກັບ ການຈຳກັດ ຫຼື ຢຸດຕິຊົ່ວຄາວ ການເຂົ້າ-ອອກ ຂອງບຸກຄົນ, ຍານພາຫະນະ, ຍານພາຫະນະການບິນ ແລະ ການນຳເຂົ້າ-ສົ່ງອອກ, ສິນຄ້າ ແລະ ວັດຖຸຜັນ ຜ່ານຊາຍແດນແຫ່ງຊາດ ຕາມທີ່ໄດ້ກຳນົດໄວ້ໃນວັກໜຶ່ງຂອງມາດຕານີ້ ແລະ ຕ້ອງແຈ້ງໃຫ້ເຈົ້າໜ້າທີ່, ອຳນາດການປົກຄອງທ້ອງຖິ່ນ ຂອງປະເທດທີ່ກ່ຽວຂ້ອງຊາບ.

**ມາດຕາ 16 ການຜ່ານຊາຍແດນແຫ່ງຊາດ ຂອງຍານພາຫະນະການບິນ ແລະ ເຮືອ ໃນກໍລະນີເກີດ ເຫດສຸດວິໄສ**

ໃນກໍລະນີ ຍານພາຫະນະການບິນ ແລະ ເຮືອ ເກີດອຸປະຕິເຫດ, ເຫດຂັດຂ້ອງທາງດ້ານເຕັກນິກ, ເຫດສຸກເສີນ ຫຼື ເຫດຈຳເປັນຮີບດ່ວນອື່ນ ແລະ ຈຳເປັນຕ້ອງຜ່ານຊາຍແດນແຫ່ງຊາດ ໂດຍບໍ່ສາມາດປະຕິບັດຕາມກົດໝາຍສະບັບນີ້, ກົດໝາຍ ແລະ ລະບຽບການອື່ນທີ່ກ່ຽວຂ້ອງໄດ້ນັ້ນ, ຜູ້ຄວບຄຸມຍານພາຫະນະການບິນ ແລະ ເຮືອດັ່ງກ່າວ ຕ້ອງແຈ້ງໃຫ້ອົງການທີ່ມີສິດຢູ່ສະໜາມບິນ ແລະ ທ່າເຮືອ, ໜ່ວຍງານກູ້ໄພ ແລະ ຊ່ວຍເຫຼືອແຫ່ງຊາດ, ອົງການຄຸ້ມຄອງການບິນ ຫຼື ພາກສ່ວນອື່ນທີ່ກ່ຽວຂ້ອງ ຂອງ ສປປ ລາວ ທີ່ໃກ້ທີ່ສຸດ ໃນທັນທີ ແລະ ຕ້ອງປະຕິບັດຕາມຄຳແນະນຳຂອງອົງການດັ່ງກ່າວ.

**ມາດຕາ 17 ການຄຸ້ມຄອງ ແລະ ນຳໃຊ້ແຜ່ນນ້ຳຊາຍແດນ**

ການຄຸ້ມຄອງ ແລະ ນຳໃຊ້ແຜ່ນນ້ຳຊາຍແດນ ໃຫ້ປະຕິບັດຕາມກົດໝາຍ ແລະ ລະບຽບການທີ່ກ່ຽວຂ້ອງ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ ແລະ ສົນທິສັນຍາອື່ນທີ່ກ່ຽວຂ້ອງ ຊຶ່ງ ສປປ ລາວ ເປັນພາຄີ.

**ມາດຕາ 18 ໂຄງການພັດທະນາ ຢູ່ບໍລິເວນຊາຍແດນທີ່ພົວພັນກັບຊາຍແດນແຫ່ງຊາດ**

ໂຄງການພັດທະນາ ຢູ່ບໍລິເວນຊາຍແດນທີ່ກ່ຽວຂ້ອງກັບຊາຍແດນແຫ່ງຊາດ ຕ້ອງປະຕິບັດຕາມແຜນການທີ່ໄດ້ຮັບການຮັບຮອງຈາກອົງການທີ່ມີສິດ. ໃນເວລາຈັດຕັ້ງປະຕິບັດໂຄງການ ຕ້ອງສອດຄ່ອງກັບ ດຳລັດ ວ່າດ້ວຍ ລະບຽບການບໍລິເວນຊາຍແດນ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ ແລະ ບໍ່ສິ່ງຜົນກະທົບຕໍ່ການຄຸ້ມຄອງ ແລະ ປ້ອງກັນຊາຍແດນແຫ່ງຊາດ.

**ມາດຕາ 19 ການເຄື່ອນໄຫວ ຢູ່ບໍລິເວນຊາຍແດນ**

ທຸກການເຄື່ອນໄຫວ ທີ່ພົວພັນກັບຊາຍແດນແຫ່ງຊາດ ຢູ່ເຂດທ່ອງທ່ຽວ, ເຂດບໍລິການ, ເຂດການຄ້າ ແລະ ເຂດເສດຖະກິດ ຢູ່ບໍລິເວນດ່ານ, ເຂດເສດຖະກິດພິເສດ ແລະ ເສດຖະກິດສະເພາະ ຢູ່ບໍລິເວນຊາຍແດນ ຕ້ອງປະຕິບັດຕາມ ດຳລັດ ວ່າດ້ວຍ ລະບຽບການບໍລິເວນຊາຍແດນ, ດຳລັດ ວ່າດ້ວຍ ດ່ານຊາຍແດນ ແລະ ດ່ານສະໜາມບິນສາກົນ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ.

ການກຳນົດຂອບເຂດບໍລິເວນຊາຍແດນ ໃຫ້ນັບແຕ່ຊາຍແດນແຫ່ງຊາດເຂົ້າມາຈົນສຸດເຂດແດນການປົກຄອງຂອງບ້ານ ທີ່ມີເຂດແດນການປົກຄອງສ່ວນໜຶ່ງຕິດກັບຊາຍແດນແຫ່ງຊາດ. ສຳລັບບັນຊີບ້ານ ບໍລິເວນຊາຍແດນ ໄດ້ກຳນົດໄວ້ໃນດຳລັດ ວ່າດ້ວຍ ລະບຽບການບໍລິເວນຊາຍແດນ.

### ພາກທີ III

## ການສ້າງ, ຄຸ້ມຄອງ ແລະ ປ້ອງກັນ ຊາຍແດນແຫ່ງຊາດ ແລະ ບໍລິເວນຊາຍແດນ

### ມາດຕາ 20 ການສ້າງແຜນຍຸດທະສາດ, ແຜນການ, ແຜນງານ ແລະ ໂຄງການ ເພື່ອພັດທະນາບໍລິເວນຊາຍແດນ

ລັດ ຕ້ອງສ້າງແຜນຍຸດທະສາດ, ແຜນການ, ແຜນງານ ແລະ ໂຄງການ ເພື່ອພັດທະນາບໍລິເວນຊາຍແດນ ໃຫ້ເຂັ້ມແຂງທາງດ້ານ ການເມືອງ, ເສດຖະກິດ-ສັງຄົມ, ປ້ອງກັນຊາດ ແລະ ປ້ອງກັນຄວາມສະຫງົບ ລວມທັງມີ ບຸລິມະສິດໃນການສ້າງເງື່ອນໄຂອໍານວຍຄວາມສະດວກໃຫ້ແກ່ປະຊາຊົນຊາຍແດນ.

ອົງການຂັ້ນສູນກາງ ທີ່ກ່ຽວຂ້ອງ ແລະ ອົງການປົກຄອງຂັ້ນແຂວງ ທີ່ມີເຂດແດນການປົກຄອງຕິດກັບ ຊາຍແດນແຫ່ງຊາດ ຕ້ອງສ້າງແຜນການພັດທະນາປະຈຳປີ ເປັນຕົ້ນ ກໍ່ສ້າງໂຄງລ່າງພື້ນຖານ, ຈັດສັນພູມລຳເນົາ ແລະ ອາຊີບ ຢູ່ບໍລິເວນຊາຍແດນ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນ ເພື່ອສະເໜີລັດຖະບານ ພິຈາລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

### ມາດຕາ 21 ການສ້າງໂຄງການຊາຍແດນ

ໂຄງການຊາຍແດນ ຖືເປັນໂຄງການລົງທຶນບຸລິມະສິດ ຕາມແຜນການ ແລະ ຕ້ອງໄດ້ຮັບການຮັບຮອງຈາກ ອົງການທີ່ມີສິດ.

ກະຊວງການຕ່າງປະເທດ ເປັນເຈົ້າການສ້າງໂຄງການຊາຍແດນ ທີ່ເຮັດໃຫ້ເສັ້ນຊາຍແດນແຫ່ງຊາດໝັ້ນຄົງ ເພື່ອສະເໜີລັດຖະບານ ພິຈາລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

ກະຊວງປ້ອງກັນປະເທດ ເປັນເຈົ້າການສ້າງໂຄງການຊາຍແດນ ທີ່ຮັບໃຊ້ໃຫ້ແກ່ການເຄື່ອນໄຫວຄຸ້ມຄອງ ແລະ ປ້ອງກັນຊາຍແດນແຫ່ງຊາດ ເພື່ອສະເໜີລັດຖະບານ ພິຈາລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

ໂຄງການຊາຍແດນ ຕ້ອງໄດ້ຮັບການຄຸ້ມຄອງ, ປົກປັກຮັກສາ ແລະ ປ້ອງກັນ ຢ່າງເຂັ້ມງວດ.

### ມາດຕາ 22 ການກໍ່ສ້າງ ແລະ ຄຸ້ມຄອງຫຼັກໝາຍຊາຍແດນ

ຫຼັກໝາຍຊາຍແດນ ຖືກກຳນົດ ແລະ ປັກ ຕາມສິນທິສັນຍາ ກ່ຽວກັບ ຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ ເພື່ອກຳນົດເສັ້ນຊາຍແດນແຫ່ງຊາດ ຢູ່ພູມິປະເທດຕົວຈິງ ຊຶ່ງຕ້ອງໄດ້ຮັບການປົກປັກ ຮັກສາ ແລະ ປ້ອງກັນ ໃຫ້ຖືກຕ້ອງ ຕາມຈຸດທີ່ຕັ້ງ, ຮຸບຊົງ, ຂະໜາດ, ເຄື່ອງໝາຍ, ຕົວອັກສອນ ແລະ ສີ ທີ່ໄດ້ ກຳນົດໄວ້.

ເມື່ອພົບເຫັນ ຫຼື ໄດ້ຮັບຂໍ້ມູນ ກ່ຽວກັບ ຫຼັກໝາຍຊາຍແດນເປ່ເພ, ສູນຫາຍ ຫຼື ປ່ຽນຈຸດທີ່ຕັ້ງ ກົມກອງ ທະຫານຊາຍແດນທີ່ຮັບຜິດຊອບ ຕ້ອງລາຍງານໃຫ້ຄະນະກຳມາທິການຊາຍແດນແຫ່ງຊາດ ໂດຍຜ່ານຫ້ອງການ ກອງເລຂາຄະນະກຳມາທິການຊາຍແດນແຫ່ງຊາດ ແລະ ອົງການທີ່ມີສິດ ພ້ອມທັງແຈ້ງໃຫ້ກົມກອງຮັບຜິດຊອບ ປ້ອງກັນຊາຍແດນຂອງປະເທດໃກ້ຄຽງ ໂດຍດ່ວນ ເພື່ອປະສານສົມທົບກັນແກ້ໄຂ ຕາມສິນທິສັນຍາ ກ່ຽວກັບ ລະບຽບການຄຸ້ມຄອງຊາຍແດນ ທີ່ ສປປ ລາວ ແລະ ປະເທດໃກ້ຄຽງທີ່ກ່ຽວຂ້ອງ ເປັນພາຄີ.

ການ ປັກຫຼັກໝາຍຊາຍແດນຄືນໃໝ່, ບຸລະນະ, ສ້ອມແປງ ແລະ ບຳລຸງຮັກສາ ຫຼັກໝາຍຊາຍແດນ ຕ້ອງ ປະຕິບັດຕາມ ສິນທິສັນຍາ ກ່ຽວກັບ ລະບຽບການຄຸ້ມຄອງຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນ ພາຄີ.

**ມາດຕາ 23 ການລົງທຶນພັດທະນາເສດຖະກິດ-ສັງຄົມ ຢູ່ບໍລິເວນຊາຍແດນ**

ການລົງທຶນພັດທະນາເສດຖະກິດ-ສັງຄົມ ຢູ່ບໍລິເວນຊາຍແດນ ຕ້ອງປະຕິບັດຕາມແນວທາງ, ແຜນນະໂຍບາຍ, ແຜນຍຸດທະສາດ, ແຜນພັດທະນາເສດຖະກິດ-ສັງຄົມແຫ່ງຊາດ ໃນແຕ່ລະໄລຍະ ເພື່ອຍົກລະດັບຊີວິດການເປັນຢູ່ຂອງປະຊາຊົນທາງດ້ານວັດຖຸ ແລະ ຈິດໃຈ ຕິດພັນກັບການເພີ່ມທະວີວຽກງານປ້ອງກັນຊາດ ແລະ ປ້ອງກັນຄວາມສະຫງົບ.

ອົງການຂັ້ນສູງກາງທີ່ກ່ຽວຂ້ອງ ແລະ ອົງການປົກຄອງຂັ້ນແຂວງ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ເປັນຜູ້ສ້າງແຜນການລົງທຶນປະຈຳປີ ເພື່ອຈັດຕັ້ງປະຕິບັດຍຸດທະສາດ ການພັດທະນາເສດຖະກິດ-ສັງຄົມ, ການເພີ່ມທະວີວຽກງານປ້ອງກັນຊາດ ແລະ ປ້ອງກັນຄວາມສະຫງົບ ຢູ່ບໍລິເວນຊາຍແດນ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນ ນຳສະເໜີຕໍ່ລັດຖະບານ ພິຈາລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

**ມາດຕາ 24 ການກໍ່ສ້າງລະບົບການເມືອງ ຢູ່ບໍລິເວນຊາຍແດນ**

ລະບົບການເມືອງ ຢູ່ບໍລິເວນຊາຍແດນ ຕ້ອງໄດ້ຮັບການກໍ່ສ້າງ, ປັບປຸງ ແລະ ບຸລະນະ ໃຫ້ເຂັ້ມແຂງ ເປັນປົກກະຕິ ຕາມແນວທາງ ນະໂຍບາຍຂອງພັກ ແລະ ລັດ; ຮັບປະກັນ ພາລະບົດບາດ ໃນການນຳພາ, ຄຸ້ມຄອງ ແລະ ສ້າງບໍລິເວນຊາຍແດນ ລວມທັງຮັບປະກັນພາລະບົດບາດ ໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ໃຫ້ມີປະສິດທິພາບ ແລະ ປະສິດທິຜົນສູງ.

ຖັນແຖວພະນັກງານຮາກຖານການເມືອງ ຢູ່ບໍລິເວນຊາຍແດນ ຕ້ອງໄດ້ຮັບການຄັດເລືອກ, ບຳລຸງຢົກລະດັບຄວາມຮູ້ຄວາມສາມາດ ດ້ານການນຳພາ, ຄຸ້ມຄອງ ໂດຍສອດຄ່ອງກັບຄວາມຮຽກຮ້ອງຕ້ອງການ ໃນການພັດທະນາເສດຖະກິດ-ສັງຄົມ, ຮັບປະກັນວຽກງານປ້ອງກັນຊາດ ແລະ ປ້ອງກັນຄວາມສະຫງົບ ຢູ່ບໍລິເວນຊາຍແດນ.

ກະຊວງພາຍໃນ, ຫ້ອງວ່າການສູນກາງພັກ, ຄະນະຈັດຕັ້ງສູນກາງພັກ ແລະ ຄະນະກວດກາສູນກາງພັກ ເປັນເຈົ້າການປະສານສົມທົບກັບ ກະຊວງປ້ອງກັນປະເທດ, ກະຊວງປ້ອງກັນຄວາມສະຫງົບ ແລະ ອົງການຂັ້ນສູນກາງທີ່ກ່ຽວຂ້ອງ ໃນການຄົ້ນຄວ້າ ແລະ ສະເໜີ ແຜນການ ກ່ຽວກັບ ການກໍ່ສ້າງລະບົບການເມືອງ, ການຝຶກອົບຮົມ ແລະ ບຳລຸງຢົກລະດັບ ໃຫ້ຖັນແຖວພະນັກງານ-ລັດຖະກອນ ຢູ່ແຕ່ລະບໍລິເວນຊາຍແດນ ເພື່ອສະເໜີນຳຍົກລັດຖະມົນຕີ ພິຈາລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

**ມາດຕາ 25 ການຈັດສັນພູມລຳເນົາ ແລະ ອາຊີບ ຢູ່ ບໍລິເວນຊາຍແດນ**

ການສ້າງແຜນການ ກ່ຽວກັບ ການຈັດສັນພູມລຳເນົາ ແລະ ອາຊີບ ຢູ່ ບໍລິເວນຊາຍແດນ ຕ້ອງສອດຄ່ອງກັບ ແຜນພັດທະນາເສດຖະກິດ-ສັງຄົມແຫ່ງຊາດ, ເງື່ອນໄຂທາງດ້ານທຳມະຊາດ, ຈຸດພິເສດ ແລະ ລັກສະນະສະເພາະຂອງແຕ່ລະເຂດ, ແຕ່ລະຊຸມເຜົ່າ ແລະ ແຕ່ລະທ້ອງຖິ່ນ. ແຜນການດັ່ງກ່າວ ຕ້ອງສາມາດ ປຸກລະດົມ ແລະ ນຳໃຊ້ແຮງງານຢ່າງເໝາະສົມ ເຂົ້າໃນການຜະລິດ ສະບຽງອາຫານ ແລະ ເປັນສິນຄ້າ ເພື່ອສົ່ງອອກ ແລະ ຕອບສະໜອງໄດ້ຕາມຄວາມຮຽກຮ້ອງຕ້ອງການໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ.

ລັດ ມີນະໂຍບາຍທີ່ເໝາະສົມ ເພື່ອເຮັດໃຫ້ປະຊາຊົນດຳລົງຊີວິດຢ່າງໜັ້ນຄົງ ຢູ່ບໍລິເວນຊາຍແດນ, ຊຸກຍູ້ໃຫ້ພະນັກງານ-ລັດຖະກອນໄປປະຕິບັດໜ້າທີ່ໄລຍະຍາວ ແລະ ໃຫ້ຜູ້ທີ່ສະໜັກໃຈໄປດຳລົງຊີວິດ ຢູ່ບໍລິເວນຊາຍແດນ ໂດຍສະເພາະແມ່ນບ່ອນທີ່ມີຄວາມຫຍຸ້ງຍາກ.

ກະຊວງກະສິກຳ ແລະ ປ່າໄມ້ ເປັນເຈົ້າການປະສານສົມທົບກັບ ກະຊວງ, ອົງການລັດທຽບກະຊວງທີ່ ກ່ຽວຂ້ອງ ແລະ ອົງການປົກຄອງຂັ້ນແຂວງທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ໃນການ ຄົ້ນຄວ້າສ້າງແຜນການກ່ຽວກັບ ການຈັດສັນພູມລຳເນົາ ແລະ ອາຊີບ ຢູ່ບໍລິເວນຊາຍແດນ ເພື່ອສະເໜີນາຍົກ ລັດຖະມົນຕີ ຝ່າຍລະນາຕົກລົງ ໂດຍຜ່ານຄະນະກຳມາທິການຊາຍແດນແຫ່ງຊາດ.

**ມາດຕາ 26 ການສ້າງທ່າສະໜາມປ້ອງກັນຊາຍແດນທົ່ວປວງຊົນ**

ທ່າສະໜາມປ້ອງກັນຊາຍແດນທົ່ວປວງຊົນ ຕ້ອງໄດ້ຮັບການສ້າງໃຫ້ເຂັ້ມແຂງ ແລະ ໜັກແໜ້ນ ບົນພື້ນຖານ ການສ້າງລະບົບການເມືອງ, ການພັດທະນາເສດຖະກິດ-ສັງຄົມ, ການເພີ່ມທະວີວຽກງານປ້ອງ ກັນຊາດ ແລະ ປ້ອງກັນຄວາມສະຫງົບ ຢູ່ ບໍລິເວນຊາຍແດນ ໃຫ້ເຂັ້ມແຂງ ແລະ ການສ້າງທ່າສະໜາມປ້ອງ ກັນຊາຍແດນທົ່ວປວງຊົນ ຕ້ອງຕິດພັນກັບ ການສ້າງທ່າສະໜາມປ້ອງກັນຊາດ-ປ້ອງກັນຄວາມສະຫງົບທົ່ວປວງ ຊົນ.

ຫົວໜ້າ ອົງການຈັດຕັ້ງຂັ້ນຕ່າງໆ, ຂະແໜງການ ແລະ ອົງການປົກຄອງທ້ອງຖິ່ນ ມີຄວາມຮັບຜິດຊອບ ໃນການສ້າງທ່າສະໜາມ ແລະ ການຈັ້ງທ່າ ປ້ອງກັນຊາຍແດນທົ່ວປວງຊົນ ຕາມການແນະນຳຂອງກະຊວງປ້ອງກັນ ປະເທດ.

ກົມທະຫານຊາຍແດນ ມີພາລະບົດບາດເປັນເສນາທິການໃຫ້ແກ່ກະຊວງປ້ອງກັນປະເທດ ໃນການຊີ້ນຳ, ແນະນຳອົງການຈັດຕັ້ງຂັ້ນຕ່າງໆ, ຂະແໜງການ ແລະ ອົງການປົກຄອງທ້ອງຖິ່ນ ກ່ຽວກັບ ການຈັດຕັ້ງປະຕິບັດ.

**ມາດຕາ 27 ກຳລັງຫຼັກແຫຼ່ງ ແລະ ການກໍ່ສ້າງກຳລັງຫຼັກແຫຼ່ງ ໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ**

ທະຫານຊາຍແດນ ແມ່ນ ກຳລັງຫຼັກແຫຼ່ງທີ່ຮັບຜິດຊອບ ຄຸ້ມຄອງ, ປ້ອງກັນຊາຍແດນແຫ່ງຊາດ ແລະ ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນຊາຍແດນ ຕາມທີ່ໄດ້ ກຳນົດໄວ້ໃນກົດໝາຍ.

ທະຫານຊາຍແດນ ໄດ້ຮັບການກໍ່ສ້າງໃຫ້ເປັນກຳລັງປະກອບອາວຸດຂອງປະຊາຊົນທີ່ມີທາດແທ້ປະຕິວັດ, ເປັນລະບົບ, ມີລະບຽບວິໄນເຂັ້ມງວດ ແລະ ມີແບບແຜນທັນສະໄໝ, ມີຄວາມສາມາດໃນການສູ້ຮົບສູງ, ຊຳນານ ດ້ານວິຊາສະເພາະ, ກຳແໜ້ນກົດໝາຍ ແລະ ວຽກງານການພົວພັນກັບຕ່າງປະເທດ ຮັບປະກັນຄວາມຮຽກຮ້ອງ ຕ້ອງການຂອງວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ ໃນທຸກສະພາບການ.

ກະຊວງປ້ອງກັນປະເທດ ເປັນເສນາທິການໃຫ້ແກ່ລັດຖະບານ ໃນການຄຸ້ມຄອງວຽກງານການກໍ່ສ້າງ ແລະ ການເຄື່ອນໄຫວຂອງທະຫານຊາຍແດນ.

ກົມທະຫານຊາຍແດນ ເປັນຜູ້ຄຸ້ມຄອງ, ບັນຊາ ແລະ ກໍ່ສ້າງທະຫານຊາຍແດນໂດຍກົງ ເພື່ອປະຕິບັດໜ້າ ທີ່ ໃນການ ຄຸ້ມຄອງ, ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບ ຮ້ອຍ ຢູ່ ບໍລິເວນຊາຍແດນ ຕາມກົດໝາຍ.

**ມາດຕາ 28 ການຄຸ້ມຄອງ, ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ**

ການຄຸ້ມຄອງ, ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ ມີຈຸດປະສົງ ດັ່ງນີ້:

1. ຮັບປະກັນບໍ່ໃຫ້ມີການລ່ວງລະເມີດຊາຍແດນແຫ່ງຊາດ;
2. ຮັກສາອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນຂອງຊາດໄວ້ໃຫ້ໝັ້ນຄົງ;
3. ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ;

4. ສ້າງຊາຍແດນແຫ່ງຊາດໃຫ້ເປັນຊາຍແດນ ແຫ່ງ ສັນຕິພາບ, ມີສະຖຽນລະພາບ, ມິດຕະພາບ, ການຮ່ວມມື ແລະ ການພັດທະນາແບບຍືນຍົງກັບປະເທດໃກ້ຄຽງ.

ຊາຍແດນແຫ່ງຊາດ, ຫຼັກໝາຍຊາຍແດນ ແລະ ບໍລິເວນຊາຍແດນ ຕ້ອງໄດ້ຮັບການຄຸ້ມຄອງ ແລະ ປ້ອງກັນ ຕາມກົດໝາຍສະບັບນີ້, ດຳລັດ ວ່າດ້ວຍ ລະບຽບການບໍລິເວນຊາຍແດນ, ດຳລັດ ວ່າດ້ວຍ ດ່ານຊາຍແດນ ແລະ ດ່ານສະໜາມບິນສາກົນ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ, ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ ແລະ ສິນທິສັນຍາອື່ນ ທີ່ກ່ຽວຂ້ອງ ຊຶ່ງ ສປປ ລາວ ເປັນພາຄີ.

**ມາດຕາ 29 ຄວາມຮັບຜິດຊອບໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ**

ການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແມ່ນຄວາມຮັບຜິດຊອບຂອງລັດ, ອົງການຂັ້ນສູນກາງ, ກຳລັງປະກອບອາວຸດ, ອົງການປົກຄອງທຸກຂັ້ນ ແລະ ຜົນລະເມືອງລາວທຸກຄົນ ໂດຍສະເພາະແມ່ນອົງການປົກຄອງຂັ້ນບ້ານ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ, ປະຊາຊົນຊາຍແດນ ແລະ ກຳລັງປະກອບອາວຸດປະຊາຊົນ ຕ້ອງມີຄວາມຮັບຜິດຊອບໂດຍກົງ ແລະ ເປັນປົກກະຕິ.

ຜົນລະເມືອງລາວ, ນິຕິບຸກຄົນ ແລະ ການຈັດຕັ້ງຂອງ ສປປ ລາວ ມີຜົນທະ ແລະ ຄວາມຮັບຜິດຊອບດັ່ງນີ້:

1. ເຄົາລົບເສັ້ນຊາຍແດນແຫ່ງຊາດ;
2. ປະຕິບັດກົດໝາຍວ່າດ້ວຍ ຊາຍແດນແຫ່ງຊາດ ຢ່າງເຂັ້ມງວດ;
3. ປະກອບສ່ວນຢ່າງຕັ້ງໜ້າເຂົ້າໃນການ ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນຊາຍແດນ;
4. ປະສານສົມທົບ ແລະ ຊ່ວຍເຫຼືອທະຫານຊາຍແດນ, ຕຳຫຼວດກວດຄົນເຂົ້າ-ອອກເມືອງ ແລະ ເຈົ້າໜ້າທີ່ກ່ຽວຂ້ອງ ໃນການຕ້ານ ແລະ ສະກັດກັ້ນທຸກການກະທຳທີ່ເປັນການລະເມີດຊາຍແດນແຫ່ງຊາດ, ດິນແດນ, ອຳນາດອະທິປະໄຕ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນຊາຍແດນ.

ໃນເວລາປະຕິບັດໜ້າທີ່ປ້ອງກັນຊາຍແດນແຫ່ງຊາດ, ກົມກອງທີ່ຂຶ້ນກັບກຳລັງປະກອບອາວຸດປະຊາຊົນ ຕ້ອງປະຕິບັດພາລະບົດບາດ, ຂອບເຂດສິດ ແລະ ໜ້າທີ່ ຂອງຕົນ ຕາມທີ່ໄດ້ກຳນົດໄວ້ໃນກົດໝາຍສະບັບນີ້, ກົດໝາຍ ແລະ ລະບຽບການອື່ນທີ່ກ່ຽວຂ້ອງ.

ທະຫານຊາຍແດນ ມີຄວາມຮັບຜິດຊອບໂດຍກົງ ໃນການປະສານສົມທົບກັບກຳລັງປ້ອງກັນຄວາມສະຫງົບປະຊາຊົນ, ອົງການຂັ້ນສູນກາງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ໃນການຄຸ້ມຄອງ, ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນຊາຍແດນ.

ກຳລັງປ້ອງກັນອາກາດ ແລະ ທະຫານອາກາດ ມີຄວາມຮັບຜິດຊອບ ໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດເທິງອາກາດ.

ກົມກອງ ທີ່ຂຶ້ນກັບກຳລັງປະກອບອາວຸດປະຊາຊົນທີ່ປະຕິບັດໜ້າທີ່ ຢູ່ ບໍລິເວນຊາຍແດນ ມີຄວາມຮັບຜິດຊອບໃນການປະສານສົມທົບກັບທະຫານຊາຍແດນ, ກຳລັງປ້ອງກັນອາກາດ ແລະ ທະຫານອາກາດ ໃນການປ້ອງກັນຊາຍແດນແຫ່ງຊາດ.

ກະຊວງປ້ອງກັນປະເທດ ແລະ ກະຊວງປ້ອງກັນຄວາມສະຫງົບ ເປັນຜູ້ກຳນົດຂອບເຂດຄວາມ ຮັບຜິດຊອບ ແລະ ລະບຽບການ ກ່ຽວກັບ ການປະສານສົມທົບລະຫວ່າງ ກຳລັງທີ່ຢູ່ພາຍໃຕ້ການຄຸ້ມຄອງຂອງຕົນ ໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ.

**ມາດຕາ 30 ການຄວບຄຸມ, ກວດກາ ແລະ ຮັບປະກັນຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍ ຢູ່ ດ່ານ**

ການຄວບຄຸມ, ກວດກາ ການເຂົ້າ-ອອກ ຂອງຄົນ, ຍານພາຫະນະ, ຍານພາຫະນະການບິນ ແລະ ການນຳ ເຂົ້າ-ສົ່ງອອກສິນຄ້າ ແລະ ວັດຖຸຜັນ ຢູ່ ດ່ານ ທາງລົດ, ທາງລົດໄຟ, ທາງນໍ້າ ແລະ ທາງອາກາດ ແມ່ນໜ່ວຍງານ ຄຸ້ມຄອງລັດຕາມຂະແໜງການປະຈຳ ຢູ່ ດ່ານ ເປັນຜູ້ດຳເນີນການ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບ ການທີ່ກ່ຽວຂ້ອງ.

ຕໍາຫຼວດກວດຄົນເຂົ້າ-ອອກເມືອງ ເປັນເຈົ້າການປະສານສົມທົບ ກັບກອງກຳລັງທີ່ກ່ຽວຂ້ອງໃນການຄຸ້ມ ຄອງ ປ້ອງກັນຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນດ່ານ ຊາຍແດນ.

ໜ່ວຍງານທີ່ກ່ຽວຂ້ອງຂອງກະຊວງປ້ອງກັນຄວາມສະຫງົບ ແລະ ກະຊວງໂຍທາທິການ ແລະ ຂົນສົ່ງ ເປັນເຈົ້າການປະສານສົມທົບ ກັບກອງກຳລັງທີ່ກ່ຽວຂ້ອງ ໃນການຄຸ້ມຄອງ ປ້ອງກັນຄວາມສະຫງົບ, ຄວາມປອດ ໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນດ່ານສະໜາມບິນສາກົນ.

ໜ່ວຍງານຄຸ້ມຄອງລັດຕາມຂະແໜງການປະຈຳຢູ່ດ່ານ ປະຕິບັດພາລະບົດບາດ, ຂອບເຂດສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການທີ່ກ່ຽວຂ້ອງ.

**ມາດຕາ 31 ລະບອບນະໂຍບາຍ ກ່ຽວກັບ ວຽກງານຊາຍແດນແຫ່ງຊາດ**

ລະບອບນະໂຍບາຍ ກ່ຽວກັບ ວຽກງານຊາຍແດນແຫ່ງຊາດ ມີ ດັ່ງນີ້:

1. ລະບອບນະໂຍບາຍຕໍ່ບຸກຄົນທີ່ຮັບຜິດຊອບໂດຍກົງ ແລະ ບຸກຄົນທີ່ປະກອບສ່ວນ ໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ;
2. ລະບອບນະໂຍບາຍດ້ານສັງຄົມຕໍ່ກັບປະຊາຊົນລາວບັນດາເຜົ່າ ຢູ່ ບໍລິເວນຊາຍແດນ;
3. ລະບອບນະໂຍບາຍບຸລິມະສິດ ກ່ຽວກັບ ການລົງທຶນພັດທະນາເສດຖະກິດ-ສັງຄົມ ຢູ່ ບໍລິເວນຊາຍ ແດນ;
4. ລະບອບນະໂຍບາຍ ກ່ຽວກັບ ການຮັບປະກັນວຽກງານປ້ອງກັນຊາດ ແລະ ປ້ອງກັນຄວາມສະຫງົບ ຢູ່ ບໍລິເວນຊາຍແດນ.

ອົງການຂັ້ນສູນກາງທີ່ກ່ຽວຂ້ອງ ມີຄວາມຮັບຜິດຊອບໃນການຈັດຕັ້ງຜັນຂະຫຍາຍລະບອບນະໂຍບາຍ ຕາມທີ່ໄດ້ກຳນົດໃນວັກໜຶ່ງຂອງມາດຕານີ້ ເພື່ອສະເໜີອົງການທີ່ມີສິດ ຜິຈາລະນາຕົກລົງ ໂດຍຜ່ານຄະນະກຳມາທິ ການຊາຍແດນແຫ່ງຊາດ.

**ມາດຕາ 32 ການນຳໃຊ້ວັດຖຸປະກອນ, ພາຫະນະເຕັກນິກ, ອາວຸດ ແລະ ຍຸດໂທປະກອນ**

ກຳລັງທີ່ເຮັດໜ້າທີ່ຄຸ້ມຄອງ ແລະ ປ້ອງກັນຊາຍແດນແຫ່ງຊາດ ສາມາດນຳໃຊ້ວັດຖຸປະກອນ, ພາຫະນະ ເຕັກນິກ, ອາວຸດ ແລະ ຍຸດໂທປະກອນ ຕາມກົດໝາຍ.



## ພາກທີ IV

### ການຈັດຕັ້ງທີ່ຮັບຜິດຊອບວຽກງານຊາຍແດນແຫ່ງຊາດ

#### ມາດຕາ 33 ການຈັດຕັ້ງທີ່ຮັບຜິດຊອບວຽກງານຊາຍແດນແຫ່ງຊາດ

ການຈັດຕັ້ງທີ່ຮັບຜິດຊອບວຽກງານຊາຍແດນແຫ່ງຊາດ ປະກອບດ້ວຍ:

1. ຄະນະກຳມາທິການຊາຍແດນແຫ່ງຊາດ;
2. ຄະນະກຳມະການຊາຍແດນຂັ້ນແຂວງ.

#### ມາດຕາ 34 ຄະນະກຳມາທິການຊາຍແດນແຫ່ງຊາດ

ຄະນະກຳມາທິການຊາຍແດນແຫ່ງຊາດ ແມ່ນການຈັດຕັ້ງບໍ່ປະຈຳການ ມີພາລະບົດບາດເປັນເສນາທິການໃຫ້ແກ່ລັດຖະບານ ແລະ ປະທານປະເທດ ໃນການຊີ້ນຳ, ຕິດຕາມ ກວດກາ, ຊຸກຍູ້ ອົງການຂັ້ນສູນກາງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ກ່ຽວກັບການຈັດຕັ້ງປະຕິບັດວຽກງານຊາຍແດນແຫ່ງຊາດ, ເປັນໃຈກາງປະສານສົມທົບກັບພາກສ່ວນທີ່ກ່ຽວຂ້ອງໃນຂອບເຂດຄວາມຮັບຜິດຊອບຂອງຕົນ.

ຄະນະກຳມາທິການຊາຍແດນແຫ່ງຊາດ ມີ ປະທານ, ຮອງປະທານ ແລະ ກຳມະການຈຳນວນໜຶ່ງ ຊຶ່ງຖືກແຕ່ງຕັ້ງ ໂດຍປະທານປະເທດ ຕາມການສະເໜີຂອງລັດຖະບານ.

ຄະນະກຳມາທິການຊາຍແດນແຫ່ງຊາດ ມີຊື່ຫຍໍ້ວ່າ “ຄກຊດ” ແລະ ມີຕາປະທັບສະເພາະ ເພື່ອນຳໃຊ້ໃນການເຄື່ອນໄຫວວຽກງານທາງການ ໂດຍມີກອງເລຂາ ແລະ ຫ້ອງການກອງເລຂາ ຄະນະກຳມາທິການຊາຍແດນແຫ່ງຊາດ ເປັນເສນາທິການ ຊ່ວຍວຽກງານຂອງຕົນ.

#### ມາດຕາ 35 ໂຄງປະກອບບຸກຄະລາກອນຂອງຄະນະກຳມາທິການຊາຍແດນແຫ່ງຊາດ

ຄະນະກຳມາທິການຊາຍແດນແຫ່ງຊາດ ປະກອບດ້ວຍ:

1. ນາຍົກລັດຖະມົນຕີ ເປັນປະທານ;
2. ລັດຖະມົນຕີກະຊວງການຕ່າງປະເທດ ເປັນຮອງປະທານ ທັງເປັນຜູ້ປະຈຳການ;
3. ລັດຖະມົນຕີກະຊວງປ້ອງກັນປະເທດ ເປັນຮອງປະທານ;
4. ລັດຖະມົນຕີກະຊວງປ້ອງກັນຄວາມສະຫງົບ ເປັນກຳມະການ;
5. ລັດຖະມົນຕີປະຈຳສຳນັກງານນາຍົກລັດຖະມົນຕີ ເປັນກຳມະການ;
6. ລັດຖະມົນຕີກະຊວງພາຍໃນ ເປັນກຳມະການ;
7. ເຈົ້າແຂວງ, ເຈົ້າຄອງນະຄອນຫຼວງ ບ່ອນທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ເປັນກຳມະການ;
8. ຮອງລັດຖະມົນຕີກະຊວງການຕ່າງປະເທດ ເປັນກຳມະການ ທັງເປັນຫົວໜ້າກອງເລຂາຄະນະກຳມາທິການຊາຍແດນແຫ່ງຊາດ.

**ມາດຕາ 36 ສິດ ແລະ ໜ້າທີ່ຂອງຄະນະກຳມາທິການຊາຍແດນແຫ່ງຊາດ**

ຄະນະກຳມາທິການຊາຍແດນແຫ່ງຊາດ ມີ ສິດ ແລະ ໜ້າທີ່ ດັ່ງນີ້:

1. ຊີ້ນຳ, ຕິດຕາມ ກວດກາ, ຊຸກຍູ້ ການສ້າງ ແລະ ການຈັດຕັ້ງປະຕິບັດ ແຜນນະໂຍບາຍ ແລະ ແຜນຍຸດທະສາດ ກ່ຽວກັບ ວຽກງານຊາຍແດນແຫ່ງຊາດ;
2. ຊີ້ນຳ, ຕິດຕາມ ກວດກາ, ຊຸກຍູ້ ການສ້າງ ແລະ ຈັດຕັ້ງປະຕິບັດກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ ລວມທັງການສ້າງ ແລະ ຈັດຕັ້ງປະຕິບັດ ສົນທິສັນຍາ ກ່ຽວກັບ ຊາຍແດນ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;
3. ຊີ້ນຳ, ຕິດຕາມ ກວດກາ, ຊຸກຍູ້ ການໂຄສະນາເຜີຍແຜ່ ແລະ ສຶກສາອົບຮົມ ກ່ຽວກັບ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ ລວມທັງສົນທິສັນຍາ ກ່ຽວກັບ ຊາຍແດນ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;
4. ຊີ້ນຳ, ຕິດຕາມ ກວດກາ, ຊຸກຍູ້ ການສ້າງໂຄງການຊາຍແດນ, ໂຄງການພັດທະນາ ເສດຖະກິດ-ສັງຄົມ ຢູ່ບໍລິເວນຊາຍແດນ;
5. ຊີ້ນຳ, ຕິດຕາມ ກວດກາ, ຊຸກຍູ້ ການຄົ້ນຄວ້າ ແລະ ການນຳໃຊ້ວິທະຍາສາດ ແລະ ເຕັກໂນໂລຊີ ເຂົ້າໃນວຽກງານຊາຍແດນແຫ່ງຊາດ;
6. ຊີ້ນຳ, ຕິດຕາມ ກວດກາ, ຊຸກຍູ້ ການກໍ່ສ້າງກຳລັງຫຼັກແຫຼ່ງທີ່ຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ການຝຶກອົບຮົມ, ບຳລຸງຢົກລະດັບທາງດ້ານວິຊາສະເພາະ ກ່ຽວກັບ ວຽກງານການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ;
7. ພິຈາລະນາການປະກອບຄະນະກຳມະການສຳຫຼວດ ແລະ ປັກຫຼີກໝາຍຊາຍແດນຂອງຝ່າຍລາວ; ຊີ້ນຳ, ຕິດຕາມ ກວດກາ, ຊຸກຍູ້ ການສຳຫຼວດ ແລະ ປັກຫຼີກໝາຍຊາຍແດນ ລະຫວ່າງ ສປປ ລາວ ແລະ ປະເທດໃກ້ຄຽງ;
8. ຊີ້ນຳ ການແກ້ໄຂບັນຫາ ກ່ຽວກັບ ຊາຍແດນ ແລະ ດິນແດນ;
9. ແຕ່ງຕັ້ງຄະນະສະເພາະກິດ ຫຼື ໜ່ວຍງານສະເພາະກິດ ເພື່ອຊ່ວຍວຽກຄະນະກຳມາທິການໃນກໍລະນີ ຈຳເປັນ;
10. ສະຫຼຸບ, ລາຍງານ ການຈັດຕັ້ງປະຕິບັດວຽກງານຂອງຕົນ ຕໍ່ລັດຖະບານ ແລະ ປະທານປະເທດ ເປັນປົກກະຕິ;
11. ຊີ້ນຳ, ຕິດຕາມ ກວດກາ, ຊຸກຍູ້ ການຮ່ວມມືກັບສາກົນ ກ່ຽວກັບ ວຽກງານຊາຍແດນແຫ່ງຊາດ;
12. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການມອບໝາຍຂອງປະທານປະເທດ ແລະ ລັດຖະບານ.

**ມາດຕາ 37 ລະບອບແບບແຜນວິທີເຮັດວຽກຂອງຄະນະກຳມາທິການຊາຍແດນແຫ່ງຊາດ**

ຄະນະກຳມາທິການຊາຍແດນແຫ່ງຊາດ ເຄື່ອນໄຫວວຽກງານຕາມລະບອບປະຊຸມ ຊຶ່ງປະກອບດ້ວຍກອງປະຊຸມສາມັນ ແລະ ວິສາມັນ.

ກອງປະຊຸມສາມັນ ເປີດຂຶ້ນໜຶ່ງຄັ້ງຕໍ່ປີ ໂດຍມີສະມາຊິກເຂົ້າຮ່ວມຫຼາຍກວ່າສອງສ່ວນສາມຂອງຈຳນວນສະມາຊິກທັງໝົດ.

ກອງປະຊຸມວິສາມັນ ສາມາດເປີດຂຶ້ນເວລາໃດກໍໄດ້ ຖ້າມີຄວາມຈຳເປັນ ຕາມການຮຽກໂຮມຂອງປະທານຄະນະກຳມາທິການຊາຍແດນແຫ່ງຊາດ ຫຼື ຕາມການສະເໜີຂອງກຳມະການຫຼາຍກວ່າເຄິ່ງໜຶ່ງ.

ກອງປະຊຸມຄະນະກຳມາທິການຊາຍແດນແຫ່ງຊາດ ຕົກລົງບັນຫາ ໂດຍຖືເອົາຕາມສຽງສ່ວນຫຼາຍຂອງສະມາຊິກທີ່ເຂົ້າຮ່ວມກອງປະຊຸມ ໃນກໍລະນີມີສຽງເທົ່າກັນ ສຽງຂອງປະທານເປັນອັນຕັດສິນ.

**ມາດຕາ 38 ກອງເລຂາຄະນະກຳມາທິການຊາຍແດນແຫ່ງຊາດ**

ກອງເລຂາຄະນະກຳມາທິການຊາຍແດນແຫ່ງຊາດ ແມ່ນ ການຈັດຕັ້ງບໍ່ປະຈຳການ ມີພາລະບົດບາດເປັນເສນາທິການໃຫ້ແກ່ຄະນະກຳມາທິການຊາຍແດນແຫ່ງຊາດ ທັງເປັນໃຈກາງປະສານງານກັບພາກສ່ວນທີ່ກ່ຽວຂ້ອງ ໃນການຈັດຕັ້ງປະຕິບັດວຽກງານຊາຍແດນແຫ່ງຊາດ ຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ກອງເລຂາຄະນະກຳມາທິການຊາຍແດນແຫ່ງຊາດ ປະກອບມີ ຫົວໜ້າ, ຮອງຫົວໜ້າ ແລະ ກຳມະການກອງເລຂາ ຈຳນວນໜຶ່ງ ຊຶ່ງຖືກແຕ່ງຕັ້ງ ໂດຍປະທານຄະນະກຳມາທິການຊາຍແດນແຫ່ງຊາດ.

ຫ້ອງການກອງເລຂາ ແມ່ນ ກົງຈັກຂອງກະຊວງການຕ່າງປະເທດ ມີພາລະບົດບາດຊ່ວຍຄະນະກຳມາທິການຊາຍແດນແຫ່ງຊາດ ແລະ ກອງເລຂາຄະນະກຳມາທິການຊາຍແດນແຫ່ງຊາດ ໃນການຈັດຕັ້ງປະຕິບັດວຽກງານຊາຍແດນແຫ່ງຊາດ. ຫ້ອງການກອງເລຂາ ມີຕາປະທັບສະເພາະ ເພື່ອນຳໃຊ້ ໃນການເຄື່ອນໄຫວວຽກງານທາງການ.

ຫົວໜ້າຫ້ອງການກອງເລຂາຄະນະກຳມາທິການຊາຍແດນແຫ່ງຊາດ ເປັນຮອງຫົວໜ້າກອງເລຂາ ທັງເປັນຜູ້ປະຈຳການ.

**ມາດຕາ 39 ຄະນະກຳມະການຊາຍແດນຂັ້ນແຂວງ**

ຄະນະກຳມະການຊາຍແດນຂັ້ນແຂວງ ແມ່ນການຈັດຕັ້ງບໍ່ປະຈຳການ, ມີພາລະບົດບາດໃນການຈັດຕັ້ງຜັນຂະຫຍາຍແຜນນະໂຍບາຍ, ແຜນຍຸດທະສາດ, ແຜນການ, ແຜນງານ, ໂຄງການ ກ່ຽວກັບ ວຽກງານຊາຍແດນແຫ່ງຊາດ, ເປັນໃຈກາງປະສານສົມທົບກັບພາກສ່ວນທີ່ກ່ຽວຂ້ອງ ໃນຂອບເຂດຄວາມຮັບຜິດຊອບຂອງຕົນ.

ຄະນະກຳມະການຊາຍແດນຂັ້ນແຂວງ ມີ ປະທານ, ຮອງປະທານ ແລະ ກຳມະການຈຳນວນໜຶ່ງ ຊຶ່ງຖືກແຕ່ງຕັ້ງ ໂດຍເຈົ້າແຂວງ, ເຈົ້າຄອງນະຄອນຫຼວງ.

ຄະນະກຳມະການຊາຍແດນຂັ້ນແຂວງ ມີຕາປະທັບສະເພາະ ເພື່ອນຳໃຊ້ ໃນການເຄື່ອນໄຫວວຽກງານທາງການ ໂດຍມີພະແນກການຕ່າງປະເທດຂັ້ນແຂວງ ເປັນກອງເລຂາ.

ກອງເລຂາຂອງຄະນະກຳມະການຊາຍແດນຂັ້ນແຂວງ ນຳໃຊ້ຕາປະທັບຂອງພະແນກການຕ່າງປະເທດຂັ້ນແຂວງ ໃນການເຄື່ອນໄຫວວຽກງານທາງການ.

ສຳລັບໂຄງປະກອບບຸກຄະລາກອນ ແລະ ການເຄື່ອນໄຫວຂອງຄະນະກຳມະການຊາຍແດນຂັ້ນແຂວງ ລວມທັງກອງເລຂາ ໄດ້ກຳນົດໄວ້ໃນລະບຽບການຕ່າງຫາກ.

## ພາກທີ V ງົບປະມານ

### ມາດຕາ 40 ງົບປະມານ

ລັດຖະບານ ຈັດສັນງົບປະມານທີ່ໝາະສົມ ແລະ ຮັບປະກັນໃຫ້ແກ່ວຽກງານຊາຍແດນແຫ່ງຊາດ.

ແຫຼ່ງງົບປະມານສໍາລັບວຽກງານຊາຍແດນແຫ່ງຊາດ ປະກອບມີ: ງົບປະມານຂອງລັດ (ງົບປະມານສູນກາງ ແລະ ງົບປະມານທ້ອງຖິ່ນ) ແລະ ແຫຼ່ງລາຍຮັບອື່ນທີ່ຖືກຕ້ອງຕາມກົດໝາຍ.

ງົບປະມານຮັບປະກັນໃຫ້ແກ່ວຽກງານຊາຍແດນແຫ່ງຊາດ ມີ ດັ່ງນີ້:

1. ການພັດທະນາເສດຖະກິດ-ສັງຄົມ ຢູ່ບໍລິເວນຊາຍແດນ;
2. ການສ້າງໂຄງການຊາຍແດນ;
3. ການຄຸ້ມຄອງ, ປ້ອງກັນຊາຍແດນ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ;
4. ການປະຕິບັດລະບອບນະໂຍບາຍ ຕໍ່ບຸກຄົນທີ່ຮັບຜິດຊອບໂດຍກົງ ແລະ ບຸກຄົນທີ່ປະກອບສ່ວນເຂົ້າໃນການສ້າງ, ຄຸ້ມຄອງ ແລະ ປ້ອງກັນຊາຍແດນແຫ່ງຊາດ;
5. ການປະຕິບັດລະບອບນະໂຍບາຍທົດແທນຄືນ ສໍາລັບຊັບສິນຂອງບຸກຄົນ, ນິຕິບຸກຄົນ ຫຼື ການຈັດຕັ້ງທີ່ເສຍຫາຍ ຫຼື ເປ່ເລຈາກການ ເກັບເກນ, ເຊົ່າ ຫຼື ເໝົາຊື້ ຂອງອົງການທີ່ມີສິດ ໃນກໍລະນີທີ່ມີຄວາມຈໍາເປັນຍ້ອນເຫດຜົນການປ້ອງກັນຊາຍແດນແຫ່ງຊາດ.

ລັດຖະບານ ກໍານົດລະອຽດ ກ່ຽວກັບ ການຄຸ້ມຄອງ ແລະ ນໍາໃຊ້ແຫຼ່ງງົບປະມານ ເຂົ້າໃນວຽກງານຊາຍແດນແຫ່ງຊາດ.

### ມາດຕາ 41 ການນໍາໃຊ້ງົບປະມານ

ອົງການຂັ້ນສູນກາງ ນໍາໃຊ້ງົບປະມານບ້ວງຂອງສູນກາງ ເຂົ້າໃນວຽກງານຊາຍແດນແຫ່ງຊາດ.

ອົງການປົກຄອງທ້ອງຖິ່ນ ນໍາໃຊ້ງົບປະມານບ້ວງຂອງທ້ອງຖິ່ນ ເຂົ້າໃນວຽກງານຊາຍແດນແຫ່ງຊາດ.

### ມາດຕາ 42 ການຂຶ້ນແຜນ, ຈັດສັນ ແລະ ນໍາໃຊ້ງົບປະມານ ເຂົ້າໃນວຽກງານຊາຍແດນແຫ່ງຊາດ

ການຂຶ້ນແຜນ, ຈັດສັນ ແລະ ນໍາໃຊ້ງົບປະມານ ເຂົ້າໃນວຽກງານຊາຍແດນແຫ່ງຊາດ ໃຫ້ປະຕິບັດຕາມກົດໝາຍ ວ່າດ້ວຍ ງົບປະມານແຫ່ງລັດ.

ການຈັດສັນ, ຄຸ້ມຄອງ, ນໍາໃຊ້ ແລະ ສະໜູນງົບປະມານ ກ່ຽວກັບ ວຽກງານຊາຍແດນແຫ່ງຊາດ ຕ້ອງສອດຄ່ອງກັບ ກົດໝາຍ ແລະ ລະບຽບການ ທີ່ກ່ຽວຂ້ອງ.

## ພາກທີ VI

### ຂໍ້ຫ້າມ

#### ມາດຕາ 43 ຂໍ້ຫ້າມທົ່ວໄປ

ຫ້າມ ບຸກຄົນ, ນິຕິບຸກຄົນ ແລະ ອົງການຈັດຕັ້ງ ມີຜິດຕິກຳ ດັ່ງນີ້:

1. ເຄື່ອນຍ້າຍ, ທຳລາຍ ຫຼື ເຮັດໃຫ້ ຫຼັກໝາຍຊາຍແດນແຫ່ງຊາດ ສູນຫາຍ ເສຍຫາຍ ແລະ ເປ່ເພ; ເຮັດໃຫ້ທິດເນັ່ງຂອງເສັ້ນຊາຍແດນແຫ່ງຊາດປ່ຽນທິດ ລວມທັງເຮັດໃຫ້ແລວນ້ຳທຳມະຊາດຂອງແມ່ນ້ຳຊາຍແດນ ປ່ຽນແປງ;
2. ຍຸແຍ່ ຫຼື ກໍ່ຄວາມບໍ່ສະຫງົບ, ຄວາມບໍ່ເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ; ລັກລອບຜ່ານຊາຍແດນແຫ່ງຊາດ ເພື່ອທຳການຜະລິດ ແລະ ຕັ້ງພູມລຳເນົາຢູ່ບໍລິເວນຊາຍແດນ ລວມທັງທຳລາຍ ໂຄງການຊາຍແດນ;
3. ເຮັດໃຫ້ແຫຼ່ງນ້ຳຂອງ ແມ່ນ້ຳ ຫຼື ຫ້ວຍນ້ຳຊາຍແດນ ຕົ້ນເຂີນ, ບົກແຫ້ງ, ເຮັດໃຫ້ນ້ຳຖ້ວມ ແລະ ເຮັດໃຫ້ສິ່ງແວດລ້ອມເປັນຜິດ; ລັກລອບຂຸດຄົ້ນ, ທຳລາຍຊັບພະຍາກອນທຳມະຊາດ ແລະ ສ້າງຄວາມເສຍຫາຍຕໍ່ຜົນ ປະໂຫຍດຂອງຊາດ;
4. ເຂົ້າ-ອອກ ທີ່ຜິດກົດໝາຍ, ຄ້າຂາຍເຕືອນ, ລັກລອບຂົນສົ່ງສິນຄ້າ, ເງິນຕາ, ອາວຸດ, ຢາເສບຕິດ, ທາດ ແລະ ທາດເຄມີອັນຕະລາຍ ຜ່ານຊາຍແດນແຫ່ງຊາດ; ຂົນສົ່ງຜະລິດຕະພັນດ້ານວັດທະນະທຳທີ່ເປັນໄພຕໍ່ ສັງຄົມ ແລະ ສິນຄ້າຊະນິດອື່ນ ທີ່ລັດຫ້າມນຳເຂົ້າ-ສົ່ງອອກ ຜ່ານຊາຍແດນແຫ່ງຊາດ;
5. ບິນລ່ວງລ້ຳເຂົ້າເຂດຫວງຫ້າມ, ຍິງ, ສິ່ງ, ປ່ອຍ ຫຼື ນຳເອົາ ຍານພາຫະນະການບິນ, ວັດຖຸ, ທາດ ແລະ ທາດເຄມີອັນຕະລາຍ ຫຼື ມີຄວາມສ່ຽງຕໍ່ການປ້ອງກັນຊາດ, ປ້ອງກັນຄວາມສະຫງົບ, ເສດຖະກິດ, ສຸຂະພາບຂອງ ຄົນ, ສິ່ງແວດລ້ອມ, ຄວາມປອດໄພທາງການບິນ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍ ແດນ;
6. ມີຜິດຕິກຳອື່ນ ທີ່ເປັນການລະເມີດກົດໝາຍ.

#### ມາດຕາ 44 ຂໍ້ຫ້າມສຳລັບເຈົ້າໜ້າທີ່ ທີ່ກ່ຽວຂ້ອງ

ຫ້າມ ເຈົ້າໜ້າທີ່ ທີ່ກ່ຽວຂ້ອງ ມີຜິດຕິກຳ ດັ່ງນີ້:

1. ຕົກລົງປ່ຽນແປງເສັ້ນຊາຍແດນແຫ່ງຊາດ ຫຼື ເຮັດໃຫ້ຊາຍແດນແຫ່ງຊາດມີການປ່ຽນແປງ ຕາມລຳພັງ ໃຈ;
2. ສວຍໃຊ້ອຳນາດ, ໜ້າທີ່, ຕຳແໜ່ງ, ບັງຄັບ, ນາບຂູ່ຜູ້ອື່ນ ເພື່ອຫາຜົນປະໂຫຍດສ່ວນຕົວ ແລະ ຝັກ ພວກຂອງຕົນ ກ່ຽວກັບ ວຽກງານຊາຍແດນແຫ່ງຊາດ;
3. ເປີດເຜີຍຄວາມລັບ ກ່ຽວກັບ ວຽກງານຊາຍແດນແຫ່ງຊາດ ທີ່ບໍ່ໄດ້ຮັບອະນຸຍາດຈາກອົງການທີ່ມີ ສິດ;
4. ປະລະໜ້າທີ່, ເມີນເສີຍ ໃນການປະຕິບັດວຽກງານຊາຍແດນແຫ່ງຊາດ;
5. ອອກຄຳສັ່ງ, ລະບຽບການ ທີ່ຂັດກັບກົດໝາຍ ແລະ ລະບຽບການ;
6. ມີຜິດຕິກຳອື່ນທີ່ເປັນການລະເມີດກົດໝາຍ ແລະ ລະບຽບການ.

## ພາກທີ VII

### ການຄຸ້ມຄອງ ແລະ ການກວດກາ ວຽກງານຊາຍແດນແຫ່ງຊາດ

#### ໝວດທີ 1

#### ການຄຸ້ມຄອງວຽກງານຊາຍແດນແຫ່ງຊາດ

##### ມາດຕາ 45 ອົງການຄຸ້ມຄອງ

ລັດຖະບານ ເປັນຜູ້ຄຸ້ມຄອງວຽກງານຊາຍແດນແຫ່ງຊາດ ຢ່າງລວມສູນ ແລະ ເປັນເອກະພາບ ໃນຂອບເຂດ ທົ່ວປະເທດ ໂດຍມອບໃຫ້ກະຊວງການຕ່າງປະເທດ ເປັນເຈົ້າການປະສານສົມທົບກັບກະຊວງ, ອົງການລັດທຽບ ເທົ່າກະຊວງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ໃນການຄຸ້ມຄອງວຽກງານດັ່ງກ່າວ.

ກະຊວງ, ອົງການລັດທຽບເທົ່າກະຊວງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ທີ່ມີເຂດແດນການ ປົກຄອງຕິດກັບຊາຍແດນແຫ່ງຊາດ ຕ້ອງປະສານສົມທົບກັບກະຊວງການຕ່າງປະເທດ ໃນການຄຸ້ມຄອງວຽກງານ ຊາຍແດນແຫ່ງຊາດ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນ.

##### ມາດຕາ 46 ເນື້ອໃນການຄຸ້ມຄອງ

ເນື້ອໃນການຄຸ້ມຄອງວຽກງານຊາຍແດນແຫ່ງຊາດ ມີ ດັ່ງນີ້:

1. ສ້າງ ແລະ ຊີ້ນຳ ການຈັດຕັ້ງປະຕິບັດແຜນນະໂຍບາຍ ແລະ ແຜນຍຸດທະສາດ ກ່ຽວກັບ ວຽກງານຊາຍ ແດນແຫ່ງຊາດ;
2. ສ້າງ ແລະ ຈັດຕັ້ງປະຕິບັດ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ;
3. ສ້າງ ແລະ ຈັດຕັ້ງປະຕິບັດ ລະບອບນະໂຍບາຍ ກ່ຽວກັບ ວຽກງານຊາຍແດນແຫ່ງຊາດ;
4. ສ້າງ ສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ກັບປະເທດໃກ້ຄຽງ;
5. ຈັດຕັ້ງປະຕິບັດ ສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງ ຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;
6. ໂຄສະນາ ເຜີຍແຜ່ ແລະ ສຶກສາອົບຮົມ ກົດໝາຍ ວ່າດ້ວຍ ຊາຍແດນແຫ່ງຊາດ, ກົດໝາຍ ແລະ ລະບຽບການທີ່ກ່ຽວຂ້ອງ ລວມທັງສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມ ຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;
7. ຕົກລົງ ກ່ຽວກັບ ການສ້າງໂຄງການຊາຍແດນ, ໂຄງການພັດທະນາເສດຖະກິດ-ສັງຄົມ ຢູ່ບໍລິເວນຊາຍ ແດນ;
8. ຄົ້ນຄວ້າ, ນຳໃຊ້ວິທະຍາສາດ ແລະ ເຕັກໂນໂລຊີ ເຂົ້າໃນວຽກງານຊາຍແດນແຫ່ງຊາດ;

- 9. ກໍ່ສ້າງກຳລັງຫຼັກແຫຼ່ງ ດ້ວຍການຝຶກອົບຮົມ, ບຳລຸງຢົກລະດັບຄວາມຮູ້ຄວາມສາມາດທາງດ້ານວິຊາສະເພາະ ກ່ຽວກັບ ການຄຸ້ມຄອງ ແລະ ປ້ອງກັນຊາຍແດນແຫ່ງຊາດ;
- 10. ຕິດຕາມ ກວດກາ ແລະ ແກ້ໄຂຄຳສະເໜີ ກ່ຽວກັບ ການລະເມີດກົດໝາຍ ວ່າດ້ວຍ ຊາຍແດນແຫ່ງຊາດ;
- 11. ຮ່ວມມືກັບສາກົນ ກ່ຽວກັບ ວຽກງານຊາຍແດນແຫ່ງຊາດ.

**ມາດຕາ 47 ສິດ ແລະ ໜ້າທີ່ ຂອງກະຊວງການຕ່າງປະເທດ**

ກະຊວງການຕ່າງປະເທດ ມີ ສິດ ແລະ ໜ້າທີ່ ດັ່ງນີ້:

- 1. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຊີ້ນຳ, ແນະນຳ ອົງການປົກຄອງຂັ້ນແຂວງ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ກ່ຽວກັບ ການຄຸ້ມຄອງ ວຽກງານຊາຍແດນແຫ່ງຊາດ;
- 2. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການ ສ້າງ ແລະ ຊີ້ນຳການຈັດຕັ້ງປະຕິບັດແຜນນະໂຍບາຍ ແລະ ແຜນຍຸດທະສາດ ກ່ຽວກັບ ການຄຸ້ມຄອງວຽກງານຊາຍແດນແຫ່ງຊາດ;
- 3. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ກ່ຽວກັບ ການສຳຫຼວດ ເພື່ອກຳນົດຊາຍແດນແຫ່ງຊາດ, ຂອບເຂດອຳນາດອະທິປະໄຕ ຕໍ່ດິນແດນ ເທິງໜ້າດິນ, ພື້ນດິນ, ນ່ານນ້ຳ ແລະ ນ່ານຝ້າຂອງ ສປປ ລາວ;
- 4. ເປັນເຈົ້າການປະສານສົມທົບກັບກະຊວງປ້ອງກັນປະເທດ, ກະຊວງປ້ອງກັນຄວາມສະຫງົບ ແລະ ອົງການຂັ້ນສູນກາງທີ່ກ່ຽວຂ້ອງ ໃນການຈັດຕັ້ງການເຈລະຈາ ກ່ຽວກັບ ການກຳນົດເສັ້ນຊາຍແດນແຫ່ງຊາດ, ການສຳຫຼວດ ແລະ ປັກຫຼີກໝາຍຊາຍແດນແຫ່ງຊາດ ແລະ ການແກ້ໄຂບັນຫາ ຊາຍແດນ ແລະ ດິນແດນ ກັບປະເທດໃກ້ຄຽງ;
- 5. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຄົ້ນຄວ້າ, ສະເໜີສ້າງ ແລະ ຈັດຕັ້ງປະຕິບັດນິຕິກຳ ກ່ຽວກັບ ຊາຍແດນແຫ່ງຊາດ;
- 6. ເປັນເຈົ້າການປະສານສົມທົບກັບກະຊວງປ້ອງກັນປະເທດ, ກະຊວງປ້ອງກັນຄວາມສະຫງົບ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການສ້າງສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ກັບ ປະເທດໃກ້ຄຽງ;
- 7. ເປັນເຈົ້າການປະສານສົມທົບກັບກະຊວງປ້ອງກັນປະເທດ, ກະຊວງປ້ອງກັນຄວາມສະຫງົບ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຈັດຕັ້ງປະຕິບັດສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;
- 8. ເປັນເຈົ້າການປະສານສົມທົບກະຊວງປ້ອງກັນປະເທດ ແລະ ອົງການຂັ້ນສູນກາງທີ່ກ່ຽວຂ້ອງໃນການຄົ້ນຄວ້າ ແລະ ສະເໜີຄະນະກຳມາທິການຊາຍແດນແຫ່ງຊາດ ຊີ້ນຳ ກ່ຽວກັບ ໂຄງການຊາຍແດນ ທີ່ເຮັດໃຫ້ເສັ້ນຊາຍແດນແຫ່ງຊາດໜັ້ນຄົງ;

9. ເປັນເຈົ້າການປະສານສົມທົບກັບກະຊວງປ້ອງກັນປະເທດ ເພື່ອສະເໜີຄະນະກຳມາທິການຊາຍແດນແຫ່ງ ຊາດ ຊື່ນຳ ຫຼື ແນະນຳ ກ່ຽວກັບການແກ້ໄຂບັນຫາຕ່າງໆ ທີ່ເກີດຂຶ້ນໃນການເຄື່ອນໄຫວຂອງອົງການຂັ້ນສູນກາງ ທີ່ກ່ຽວຂ້ອງ ແລະ ທ້ອງຖິ່ນ ທີ່ພົວພັນກັບຊາຍແດນແຫ່ງຊາດ, ອຳນາດອະທິປະໄຕ ຕໍ່ດິນແດນ ເທິງໜ້າດິນ, ພື້ນ ດິນ, ນ່ານນ້ຳ ແລະ ນ່ານຝ້າຂອງ ສປປ ລາວ;

10. ເປັນເຈົ້າການປະສານສົມທົບກັບອົງການຂັ້ນສູນກາງທີ່ກ່ຽວຂ້ອງ ແລະ ທ້ອງຖິ່ນ ໃນການໂຄສະນາ ເຜີຍແຜ່ ແລະ ສຶກສາອົບຮົມ ກ່ຽວກັບ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ ລວມທັງສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານ ຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;

11. ປະສານສົມທົບກັບກະຊວງປ້ອງກັນປະເທດ ໃນການຝຶກອົບຮົມ, ບຳລຸງຢົກລະດັບ ແລະ ແນະນຳ ທະຫານຊາຍແດນ ກ່ຽວກັບ ກົດໝາຍ ວ່າດ້ວຍ ຊາຍແດນແຫ່ງຊາດ, ສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ, ການພົວພັນກັບຕ່າງປະເທດ ແລະ ການແກ້ໄຂບັນຫາທີ່ກ່ຽວຂ້ອງກັບຊາຍແດນແຫ່ງຊາດ, ດິນແດນ ແລະ ຄົນຕ່າງປະເທດ;

12. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ໃນການຕິດຕາມ ກວດກາ ແລະ ແກ້ໄຂຄຳສະເໜີ ທີ່ພົວພັນກັບການລະເມີດກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ ກ່ຽວຂ້ອງ;

13. ປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຈັດຕັ້ງຜັນ ຂະຫຍາຍລະບອບນະໂຍບາຍ ກ່ຽວກັບ ວຽກງານຊາຍແດນແຫ່ງຊາດ;

14. ເປັນເຈົ້າການປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຄົ້ນຄ້ວາ, ນຳໃຊ້ວິທະຍາສາດ ແລະ ເຕັກໂນໂລຊີ ເຂົ້າໃນວຽກງານຊາຍແດນແຫ່ງຊາດ;

15. ສະຫຼຸບ ແລະ ລາຍງານ ວຽກງານຊາຍແດນແຫ່ງຊາດຕໍ່ລັດຖະບານ ໂດຍຜ່ານຄະນະກຳມາທິການຊາຍ ແດນແຫ່ງຊາດ ເປັນປົກກະຕິ;

16. ຮ່ວມມືກັບສາກົນ ກ່ຽວກັບ ຊາຍແດນແຫ່ງຊາດ ແລະ ວຽກງານຊາຍແດນແຫ່ງຊາດ;

17. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ຕາມການມອບໝາຍຂອງລັດຖະບານ.

**ມາດຕາ 48 ສິດ ແລະ ໜ້າທີ່ ຂອງກະຊວງປ້ອງກັນປະເທດ**

ກະຊວງປ້ອງກັນປະເທດ ມີ ສິດ ແລະ ໜ້າທີ່ ດັ່ງນີ້:

1. ເປັນເຈົ້າການປະສານສົມທົບກັບກະຊວງການຕ່າງປະເທດ, ກະຊວງ ແລະ ອົງການລັດທຽບເທົ່າກະຊວງ ທີ່ກ່ຽວຂ້ອງ ໃນການຊື່ນຳ, ແນະນຳ ອົງການປົກຄອງຂັ້ນແຂວງ ທີ່ມີເຂດແດນການປົກຄອງຕິດກັບຊາຍແດນ ແຫ່ງຊາດ ກ່ຽວກັບ ວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ;

2. ເປັນເຈົ້າການປະສານສົມທົບກັບກະຊວງການຕ່າງປະເທດ, ກະຊວງ ແລະ ອົງການລັດທຽບເທົ່າກະຊວງ ທີ່ກ່ຽວຂ້ອງ ໃນການສ້າງ ແລະ ຊື່ນຳການຈັດຕັ້ງປະຕິບັດແຜນນະໂຍບາຍ ແລະ ແຜນຍຸດທະສາດ ກ່ຽວກັບ ວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ;



3. ປະສານສົມທົບກັບກະຊວງການຕ່າງປະເທດ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ກ່ຽວກັບ ການສຳຫຼວດ ເພື່ອກຳນົດຊາຍແດນແຫ່ງຊາດ, ຂອບເຂດອຳນາດອະທິປະໄຕ ຕໍ່ດິນແດນ ເທິງໜ້າດິນ, ພື້ນດິນ, ນ່ານນ້ຳ ແລະ ນ່ານຝ້າຂອງ ສປປ ລາວ;

4. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນຄວາມສະຫງົບ, ກະຊວງ ແລະ ອົງການ ລັດທຽບເທົ່າກະຊວງທີ່ກ່ຽວຂ້ອງ ໃນການຈັດຕັ້ງການເຈລະຈາ ກ່ຽວກັບ ການກຳນົດເສັ້ນຊາຍແດນແຫ່ງຊາດ, ການສຳຫຼວດ ແລະ ປັບປຸງໜາຍຊາຍແດນແຫ່ງຊາດ ແລະ ການແກ້ໄຂບັນຫາ ຊາຍແດນ ແລະ ດິນແດນ ກັບ ປະເທດໃກ້ຄຽງ;

5. ເປັນເຈົ້າການປະສານສົມທົບກັບກະຊວງປ້ອງກັນຄວາມສະຫງົບ ໃນການປະຕິບັດໜ້າທີ່ຄຸ້ມຄອງ, ປ້ອງ ກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນ ຊາຍແດນ;

6. ກໍ່ສ້າງທະຫານຊາຍແດນໃຫ້ເຂັ້ມແຂງ, ຮັບປະກັນການບັນຊາຢ່າງລວມສູນ ແລະ ເປັນເອກະພາບ ລວມ ທັງຝັກອົບຮົມ, ບຳລຸງຢົກລະດັບວິຊາສະເພາະ ດ້ານການທະຫານ, ການພົວພັນກັບຕ່າງປະເທດ, ກົດໝາຍ ວ່າ ດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ, ສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;

7. ປະສານສົມທົບກັບກະຊວງການຕ່າງປະເທດ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການສະເໜີສ້າງ ແລະ ຈັດຕັ້ງປະຕິບັດນິຕິກຳ ກ່ຽວກັບ ຊາຍແດນແຫ່ງຊາດ;

8. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນຄວາມສະຫງົບ, ກະຊວງ ແລະ ອົງການ ລັດທຽບເທົ່າກະຊວງທີ່ກ່ຽວຂ້ອງ ໃນການສ້າງສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນກັບປະເທດໃກ້ຄຽງ;

9. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນຄວາມສະຫງົບ, ກະຊວງ ແລະ ອົງການ ລັດທຽບເທົ່າກະຊວງທີ່ກ່ຽວຂ້ອງ ໃນການຈັດຕັ້ງປະຕິບັດ ສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າ ດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ

10. ເປັນເຈົ້າການຄົ້ນຄວ້າ ແລະ ສະເໜີຄະນະກຳມາທິການຊາຍແດນແຫ່ງຊາດ ຊື່ນຳ ກ່ຽວກັບ ໂຄງການ ຊາຍແດນ ທີ່ຮັບໃຊ້ໃຫ້ແກ່ການເຄື່ອນໄຫວຄຸ້ມຄອງ ແລະ ປ້ອງກັນຊາຍແດນແຫ່ງຊາດ; ການປະກອບ ຍານພາຫະນະ, ອຸປະກອນ, ເຕັກນິກ ແລະ ຈັດສັນທີ່ດິນ ໃຫ້ແກ່ກຳລັງຄຸ້ມຄອງ ແລະ ປ້ອງກັນຊາຍແດນ ແຫ່ງຊາດ;

11. ປະສານສົມທົບກັບກະຊວງການຕ່າງປະເທດ ເພື່ອສະເໜີຄະນະກຳມາທິການຊາຍແດນແຫ່ງຊາດ ຊື່ນຳ ຫຼື ແນະນຳ ກ່ຽວກັບການແກ້ໄຂບັນຫາຕ່າງໆ ທີ່ເກີດຂຶ້ນໃນການເຄື່ອນໄຫວຂອງອົງການຂັ້ນສູນກາງທີ່ກ່ຽວຂ້ອງ ແລະ ທ້ອງຖິ່ນ ທີ່ພົວພັນກັບຊາຍແດນແຫ່ງຊາດ, ອຳນາດອະທິປະໄຕ ຕໍ່ດິນແດນ ເທິງໜ້າດິນ, ພື້ນດິນ, ນ່ານນ້ຳ ແລະ ນ່ານຝ້າຂອງ ສປປ ລາວ;

12. ປະສານສົມທົບກັບກະຊວງການຕ່າງປະເທດ, ອົງການຂັ້ນສູນກາງ ທີ່ກ່ຽວຂ້ອງ ແລະ ທ້ອງຖິ່ນ ໃນການໂຄສະນາ ເຜີຍແຜ່ ແລະ ສຶກສາອົບຮົມ ກ່ຽວກັບ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບ ການທີ່ກ່ຽວຂ້ອງ ລວມທັງສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງ ຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;

13. ປະສານສົມທົບກັບກະຊວງການຕ່າງປະເທດ, ອົງການຂັ້ນສູນກາງທີ່ກ່ຽວຂ້ອງ ແລະ ທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ໃນການຕິດຕາມ ກວດກາ ແລະ ແກ້ໄຂຄໍາສະເໜີ ທີ່ຜິວພັນກັບການລະເມີດກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ;

14. ເປັນເຈົ້າການປະສານສົມທົບກັບອົງການຂັ້ນສູນກາງທີ່ກ່ຽວຂ້ອງ ໃນການຈັດຕັ້ງຜັນຂະຫຍາຍລະບອບນະໂຍບາຍ ກ່ຽວກັບ ວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ;

15. ຄົ້ນຄວ້າ, ນໍາໃຊ້ວິທະຍາສາດ ແລະ ເຕັກໂນໂລຊີ ເພື່ອຮັບໃຊ້ໃຫ້ແກ່ວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ;

16. ເປັນເຈົ້າການປະສານສົມທົບກັບ ກະຊວງປ້ອງກັນຄວາມສະຫງົບ ໃນການສະຫຼຸບ ແລະ ລາຍງານກ່ຽວກັບ ວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຢູ່ບໍລິເວນຊາຍແດນ ຕໍ່ລັດຖະບານ ໂດຍຜ່ານຄະນະກຳມາທິການຊາຍແດນແຫ່ງຊາດ ເປັນປົກກະຕິ;

17. ຮ່ວມມືກັບສາກົນ ກ່ຽວກັບ ວຽກງານຄຸ້ມຄອງ ແລະ ປ້ອງກັນຊາຍແດນ;

18. ນໍາໃຊ້ ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ຕາມການມອບໝາຍຂອງລັດຖະບານ.

**ມາດຕາ 49 ສິດ ແລະ ໜ້າທີ່ ຂອງກະຊວງປ້ອງກັນຄວາມສະຫງົບ**

ກະຊວງປ້ອງກັນຄວາມສະຫງົບ ມີ ສິດ ແລະ ໜ້າທີ່ ດັ່ງນີ້:

1. ປະສານສົມທົບກັບກະຊວງປ້ອງກັນປະເທດ ໃນການປະຕິບັດໜ້າທີ່ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ, ຕຳນ ແລະ ສະກັດກັ້ນອາຊະຍາກຳ ແລະ ການກະທຳອື່ນທີ່ຜິດກົດໝາຍຢູ່ບໍລິເວນຊາຍແດນ;

2. ເປັນເຈົ້າການປະສານສົມທົບກັບກະຊວງການຕ່າງປະເທດ, ກະຊວງປ້ອງກັນປະເທດ ແລະ ອົງການຂັ້ນສູນກາງທີ່ກ່ຽວຂ້ອງ ໃນການສ້າງນິຕິກຳ ກ່ຽວກັບ ການປະສານສົມທົບລະຫວ່າງໜ່ວຍງານຄຸ້ມຄອງລັດຕາມຂະແໜງການປະຈຳຢູ່ດ່ານ ເພື່ອຄວບຄຸມ, ກວດກາການເຂົ້າ-ອອກຂອງຄົນ, ຍານພາຫະນະ ແລະ ຍານພາຫະນະການບິນ, ການນຳເຂົ້າ-ສົ່ງອອກ ສິນຄ້າ ແລະ ວັດຖຸຜັນ ຢູ່ດ່ານ ຕາມກົດໝາຍ;

3. ເປັນເຈົ້າການປະສານສົມທົບກັບຂະແໜງການທີ່ກ່ຽວຂ້ອງ ໃນການປົກປັກຮັກສາຄວາມສະຫງົບ, ປອດໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນດ່ານ;

4. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນປະເທດ ແລະ ອົງການຂັ້ນສູນກາງທີ່ກ່ຽວຂ້ອງ ໃນການຈັດຕັ້ງການເຈລະຈາ ກ່ຽວກັບ ການກຳນົດເສັ້ນຊາຍແດນແຫ່ງຊາດ, ການສຳຫຼວດ ແລະ ປັກຫຼີກໝາຍຊາຍແດນແຫ່ງຊາດ ແລະ ການແກ້ໄຂບັນຫາ ຊາຍແດນ ແລະ ດິນແດນ ກັບປະເທດໃກ້ຄຽງ;

5. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນປະເທດ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການສ້າງສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນກັບປະເທດໃກ້ຄຽງ;

6. ປະສານສົມທົບກັບກະຊວງການຕ່າງປະເທດ, ກະຊວງປ້ອງກັນປະເທດ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການຈັດຕັ້ງປະຕິບັດ ສິນທິສັນຍາ ກ່ຽວກັບ ຊາຍແດນ ແລະ ສິນທິສັນຍາ ວ່າດ້ວຍລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງເປັນພາຄີ;

7. ປະສານສົມທົບກັບກະຊວງປ້ອງກັນປະເທດ ໃນການສຶກສາອົບຮົມ, ບຳລຸງຍົກລະດັບວິຊາສະເພາະ ດ້ານວຽກງານປ້ອງກັນຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ໃຫ້ແກ່ກຳລັງຮັບຜິດຊອບ ຄຸ້ມຄອງ ແລະ ປ້ອງກັນຊາຍແດນແຫ່ງຊາດ;

8. ປະສານສົມທົບກັບກະຊວງປ້ອງກັນປະເທດໃນການແລກປ່ຽນສະພາບການ, ຮັບປະກັນຄວາມເປັນ ເອກະພາບ ທາງດ້ານແນວທາງໃນການຊີ້ນຳ ກ່ຽວກັບ ການຕ້ານ ແລະ ສະກັດກັ້ນອາຊະຍາກຳ ລວມທັງການ ກະທຳຜິດອື່ນທີ່ຜິວຜັນກັບການປົກປັກຮັກສາຄວາມສະຫງົບ, ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ;

9. ເປັນເຈົ້າປະສານສົມທົບກັບ ໜ່ວຍງານຄຸ້ມຄອງລັດຕາມຂະແໜງການປະຈຳຢູ່ດ່ານ ໃນການສະຫຼຸບ ແລະ ລາຍງານ ເປັນປົກກະຕິ ກ່ຽວກັບ ວຽກງານຄຸ້ມຄອງ, ປົກປັກຮັກສາຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍ ຢູ່ບໍລິເວນດ່ານ ຕໍ່ລັດຖະບານ ໂດຍຜ່ານຄະນະກຳມາທິການຊາຍແດນແຫ່ງຊາດ;

10. ປະສານສົມທົບກັບ ກະຊວງປ້ອງກັນປະເທດ ໃນການສະຫຼຸບ ແລະ ລາຍງານ ເປັນປົກກະຕິ ກ່ຽວກັບ ວຽກງານການຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນ ລະບຽບຮຽບຮ້ອຍ ຢູ່ບໍລິເວນຊາຍແດນ ຕໍ່ລັດຖະບານ ໂດຍຜ່ານຄະນະກຳມາທິການຊາຍແດນແຫ່ງຊາດ;

11. ຮ່ວມມືກັບສາກົນ ກ່ຽວກັບ ວຽກງານປ້ອງກັນຄວາມສະຫງົບ ແລະ ປະສານສົມທົບກັບກະຊວງປ້ອງ ກັນປະເທດ ໃນການຮ່ວມມືກັບສາກົນ ກ່ຽວກັບ ການປ້ອງກັນຄວາມສະຫງົບ ຢູ່ບໍລິເວນຊາຍແດນ;

12. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ຕາມການມອບໝາຍຂອງລັດຖະບານ.

**ມາດຕາ 50 ສິດ ແລະ ໜ້າທີ່ ຂອງທະຫານຊາຍແດນ**

ທະຫານຊາຍແດນ ມີ ສິດ ແລະ ໜ້າທີ່ ດັ່ງນີ້:

1. ກົມທະຫານຊາຍແດນ ເປັນເສນາທິການໃຫ້ແກ່ກະຊວງປ້ອງກັນປະເທດ ກ່ຽວກັບ ວຽກງານຄຸ້ມຄອງ, ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນຊາຍແດນ ແລະ ການກໍ່ສ້າງກຳລັງທະຫານຊາຍແດນ;

2. ກົມທະຫານຊາຍແດນ ເປັນເຈົ້າການໃນການປະສານສົມທົບ ໂດຍກົງກັບອົງການຂັ້ນສູນກາງທີ່ ກ່ຽວຂ້ອງ ແລະ ອົງການປົກຄອງຂັ້ນແຂວງທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ລວມທັງ ກຳລັງປ້ອງກັນຊາຍແດນ ແລະ ອຳນາດການປົກຄອງຂອງປະເທດໃກ້ຄຽງ ທີ່ກ່ຽວຂ້ອງ ເພື່ອຮ່ວມກັນແກ້ໄຂບັນຫາ ທີ່ກ່ຽວຂ້ອງກັບວຽກງານຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ບໍລິເວນຊາຍແດນ ແລະ ການປົກປັກຮັກສາ ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນຊາຍແດນ ພ້ອມທັງລາຍງານໃຫ້ກະຊວງ ປ້ອງກັນປະເທດ ແລະ ຄະນະກຳມາທິການຊາຍແດນແຫ່ງຊາດ;

3. ທະຫານຊາຍແດນ ປະຕິບັດໜ້າທີ່ ຕາມກົດໝາຍ ວ່າດ້ວຍ ຊາຍແດນແຫ່ງຊາດ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ, ສົນທິສັນຍາ ກ່ຽວກັບ ຊາຍແດນ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງ ຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;

4. ທະຫານຊາຍແດນ ໄດ້ຮັບການຈັດວາງກຳລັງ ແລະ ພາຫະນະ ທີ່ເໝາະສົມ ສຳລັບການປະຕິບັດໜ້າທີ່ ຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍ ຢູ່ບໍລິເວນຊາຍແດນ;

5. ຄວບຄຸມ, ກວດກາ ການລັກລອບ ຜ່ານຊາຍແດນແຫ່ງຊາດ, ການເຂົ້າ-ອອກ ຂອບເຂດຊາຍແດນ ແລະ ບໍລິເວນຊາຍແດນ ລວມທັງຕ້ານ ແລະ ສະກັດກັ້ນອາຊະຍາກຳ, ການຄ້າຂາຍເຖື່ອນ ແລະ ຄ້າຂາຍຢາເສບຕິດ; ກຽມພ້ອມສະກັດກັ້ນ ແລະ ຕ້ານການໂຈມຕີດ້ວຍກຳລັງອາວຸດ ແລະ ການຮຸກຮານ;

6. ເປັນເຈົ້າການປະສານສົມທົບກັບກຳລັງປະກອບອາວຸດ ແລະ ຂະແໜງການທີ່ກ່ຽວຂ້ອງ ໃນການເປັນເສນາທິການໃຫ້ແກ່ກະຊວງປ້ອງກັນປະເທດ ກ່ຽວກັບ ການຊີ້ນຳການສ້າງທ່າສະໜາມປ້ອງກັນຊາຍແດນທີ່ວ່າງຊົນ ໃນລະບົບການຈັງທ່າປ້ອງກັນບໍລິເວນລວມໃນທົ່ວປະເທດ;

7. ຮ່ວມມືກັບກຳລັງປ້ອງກັນຊາຍແດນຂອງປະເທດໃກ້ຄຽງ ກ່ຽວກັບ ວຽກງານ ຄຸ້ມຄອງ ແລະ ປ້ອງກັນຊາຍແດນ,

8. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມການມອບໝາຍ.

**ມາດຕາ 51 ສິດ ແລະ ໜ້າທີ່ ຂອງຕຳຫຼວດກວດຄົນເຂົ້າ-ອອກເມືອງ**

ຕຳຫຼວດກວດຄົນເຂົ້າ-ອອກເມືອງ ມີ ສິດ ແລະ ໜ້າທີ່ ດັ່ງນີ້:

1. ກົມຕຳຫຼວດກວດຄົນເຂົ້າ-ອອກເມືອງ ເປັນເສນາທິການໃຫ້ແກ່ກະຊວງປ້ອງກັນຄວາມສະຫງົບ ກ່ຽວກັບ ວຽກງານ ການຄຸ້ມຄອງດ່ານ, ການຄວບຄຸມ, ກວດກາການເຂົ້າ-ອອກ ດ່ານ, ການປົກປັກຮັກສາຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ບໍລິເວນດ່ານຊາຍແດນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການທີ່ກ່ຽວຂ້ອງ;

2. ກົມຕຳຫຼວດກວດຄົນເຂົ້າ-ອອກເມືອງຂອງກົມໃຫຍ່ສັນຕິບານ ກະຊວງປ້ອງກັນຄວາມສະຫງົບ ເປັນເຈົ້າການໃນການລາຍງານ, ປະສານສົມທົບໂດຍກົງກັບອົງການຂັ້ນສູນກາງທີ່ກ່ຽວຂ້ອງ ແລະ ອົງການປົກຄອງຂັ້ນແຂວງທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ລວມທັງກຳລັງປ້ອງກັນຊາຍແດນ ແລະ ອຳນາດການປົກຄອງຂອງປະເທດໃກ້ຄຽງທີ່ກ່ຽວຂ້ອງ ເພື່ອຮ່ວມກັນແກ້ໄຂບັນຫາທີ່ ກ່ຽວກັບ ການຄຸ້ມຄອງ, ປ້ອງກັນຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ ຢູ່ ບໍລິເວນດ່ານ ພ້ອມທັງລາຍງານໃຫ້ກະຊວງປ້ອງກັນຄວາມສະຫງົບ ແລະ ຄະນະກຳມາທິການຊາຍແດນແຫ່ງຊາດ;

3. ຕຳຫຼວດກວດຄົນເຂົ້າ-ອອກເມືອງ ປະຕິບັດໜ້າທີ່ ຕາມກົດໝາຍ ວ່າດ້ວຍ ຊາຍແດນແຫ່ງຊາດ, ກົດໝາຍ ແລະ ລະບຽບການທີ່ກ່ຽວຂ້ອງ, ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ ແລະ ສົນທິສັນຍາອື່ນທີ່ກ່ຽວຂ້ອງ ຊຶ່ງ ສປປ ລາວ ເປັນພາຄີ;

4. ຮ່ວມມືກັບເຈົ້າໜ້າທີ່ດ່ານຊາຍແດນຂອງປະເທດໃກ້ຄຽງ;

5. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມການມອບໝາຍ.

**ມາດຕາ 52 ສິດ ແລະ ໜ້າທີ່ ຂອງອົງການປົກຄອງທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ**

ອົງການປົກຄອງທ້ອງຖິ່ນ ທີ່ມີເຂດແດນການປົກຄອງຕິດກັບຊາຍແດນແຫ່ງຊາດ ມີ ສິດ ແລະ ໜ້າທີ່ ດັ່ງນີ້:

1. ຄຸ້ມຄອງວຽກງານຊາຍແດນແຫ່ງຊາດຢູ່ທ້ອງຖິ່ນຂອງຕົນ ຕາມທີ່ໄດ້ກຳນົດໄວ້ໃນກົດໝາຍ ແລະ ຕາມການຊີ້ນຳ, ແນະນຳຂອງກະຊວງການຕ່າງປະເທດ, ກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ;

2. ສ້າງບໍລິເວນຊາຍແດນໃຫ້ໜັກແໜ້ນ ແລະ ເຂັ້ມແຂງ ດ້ານການເມືອງ, ເສດຖະກິດ-ສັງຄົມ, ປ້ອງກັນຊາດ ແລະ ປ້ອງກັນຄວາມສະຫງົບ;

3. ສ້າງທ່າສະໜາມປ້ອງກັນຊາຍແດນທົ່ວປວງຊົນ ໃຫ້ໜັກແໜ້ນ ແລະ ເຂັ້ມແຂງ ໂດຍສອດຄ່ອງກັບ ການສ້າງທ່າສະໜາມປ້ອງກັນຊາດ-ປ້ອງກັນຄວາມສະຫງົບ ທົ່ວປວງຊົນ ຢູ່ທ້ອງຖິ່ນຂອງຕົນ;

4. ສ້າງແຜນການ ແລະ ຈັດສັນພູມລຳເນົາ ແລະ ອາຊີບ; ກໍ່ສ້າງໂຄງລ່າງຜື່ນຖານ ແລະ ຈັດສັນການ ຜະລິດຢູ່ບໍລິເວນຊາຍແດນ; ສົມທົບແໜ້ນການພັດທະນາເສດຖະກິດ-ສັງຄົມ ກັບການເພີ່ມທະວີວຽກງານປ້ອງ ກັນຊາດ ແລະ ປ້ອງກັນຄວາມສະຫງົບ ຢູ່ ບໍລິເວນຊາຍແດນ;

5. ຊີ້ນຳກຳລັງປະກອບອາວຸດ ແລະ ພາກສ່ວນທີ່ກ່ຽວຂ້ອງ ໃນຂອບເຂດຄວາມຮັບຜິດຊອບຂອງຕົນ ແລະ ປຸກລະດົມຂະບວນການຂອງປະຊາຊົນຢູ່ທ້ອງຖິ່ນ ເພື່ອປະສານສົມທົບກັບທະຫານຊາຍແດນ ໃນການ ຄຸ້ມຄອງ ແລະ ປ້ອງກັນຊາຍແດນແຫ່ງຊາດ, ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍ ຂອງສັງຄົມ ລວມທັງການຕ້ານ ແລະ ສະກັດກັ້ນອາຊະຍາກຳ ຢູ່ ບໍລິເວນຊາຍແດນ ຕາມກົດໝາຍ;

6. ປະສານສົມທົບກັບກະຊວງ ແລະ ອົງການລັດທຽບເທົ່າກະຊວງທີ່ກ່ຽວຂ້ອງ ໃນການສ້າງ ແລະ ຈັດຕັ້ງ ປະຕິບັດໂຄງການພັດທະນາເສດຖະກິດ, ວັດທະນະທຳ-ສັງຄົມ ຢູ່ແຕ່ລະເຂດ ເພື່ອເຮັດໃຫ້ການພັດທະນາ ເສດຖະກິດ-ສັງຄົມ ຢູ່ບໍລິເວນຊາຍແດນ ດີຂຶ້ນເທື່ອລະກ້າວ;

7. ປະສານສົມທົບກັບອົງການຂັ້ນສູນກາງທີ່ກ່ຽວຂ້ອງ ໃນການລະດົມຫົວໜ່ວຍທຸລະກິດທີ່ເຄື່ອນໄຫວ ຢູ່ບໍລິເວນຊາຍແດນ ໃຫ້ການສະໜັບສະໜູນວຽກງານການ ກໍ່ສ້າງໂຄງລ່າງຜື່ນຖານ, ພັດທະນາການສຶກສາ, ສາທາລະນະສຸກ, ວັດທະນະທຳ ແລະ ສັງຄົມ ຢູ່ ບໍລິເວນຊາຍແດນ;

8. ປະສານສົມທົບກັບອົງການຂັ້ນສູນກາງທີ່ກ່ຽວຂ້ອງ ໃນການຂົນຂວາຍ ແລະ ຊຸກຍູ້ບັນດາອົງ ການຈັດຕັ້ງ ແລະ ທ້ອງຖິ່ນໃນຂອບເຂດທົ່ວປະເທດ ເພື່ອໃຫ້ການຮ່ວມມື ແລະ ສະໜັບສະໜູນທ້ອງຖິ່ນ ຢູ່ ບໍລິເວນຊາຍແດນ.

9. ຈັດຕັ້ງການໂຄສະນາ, ເຜີຍແຜ່, ສຶກສາອົບຮົມກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບ ການທີ່ກ່ຽວຂ້ອງ;

10. ຮ່ວມມືກັບອຳນາດການປົກຄອງທ້ອງຖິ່ນຂອງປະເທດໃກ້ຄຽງ ຕາມກົດໝາຍ ແລະ ສົນທິສັນຍາ ວ່າດ້ວຍ ລະບຽບການຄຸ້ມຄອງຊາຍແດນ ແລະ ດ່ານຊາຍແດນ ທີ່ ສປປ ລາວ ແລະ ປະເທດໃກ້ຄຽງ ເປັນພາຄີ;

11. ສະຫຼຸບ ແລະ ລາຍງານ ເປັນປົກກະຕິ ກ່ຽວກັບ ການປະຕິບັດວຽກງານຊາຍແດນແຫ່ງຊາດ ຕໍ່ຂັ້ນເທິງ ຂອງຕົນ;

12. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມການມອບໝາຍ.

## ໝວດທີ 2

### ການກວດກາ ວຽກງານຊາຍແດນແຫ່ງຊາດ

#### ມາດຕາ 53 ອົງການກວດກາ

ອົງການກວດກາວຽກງານຊາຍແດນແຫ່ງຊາດ ປະກອບດ້ວຍ:

1. ອົງການກວດກາພາຍໃນ ຊຶ່ງແມ່ນອົງການດຽວກັນກັບອົງການຄຸ້ມຄອງ ຕາມທີ່ໄດ້ກຳນົດໄວ້ໃນ ມາດຕາ 45 ຂອງກົດໝາຍສະບັບນີ້;

2. ອົງການກວດກາພາຍນອກ ຊຶ່ງແມ່ນ ສະພາແຫ່ງຊາດ, ສະພາປະຊາຊົນຂັ້ນແຂວງ, ອົງການກວດກາລັດຖະບານ, ອົງການກວດສອບແຫ່ງລັດ, ສູນກາງແນວລາວສ້າງຊາດ, ສະຫະພັນນັກຮົບເກົ່າລາວ ແລະ ອົງການຈັດຕັ້ງມະຫາຊົນ.

**ມາດຕາ 54 ເນື້ອໃນການກວດກາ**

ການກວດກາວຽກງານຊາຍແດນແຫ່ງຊາດ ມີເນື້ອໃນດັ່ງນີ້:

1. ການຈັດຕັ້ງປະຕິບັດ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ;
2. ການ ນຳໃຊ້ສິດ, ປະຕິບັດໜ້າທີ່, ຜັນທະ ແລະ ຂໍ້ຫ້າມ ຕາມທີ່ໄດ້ກຳນົດໄວ້ໃນ ກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ;
3. ການປະຕິບັດນະໂຍບາຍ ແລະ ມາດຕະການຕໍ່ຜູ້ລະເມີດກົດໝາຍ ວ່າດ້ວຍ ຊາຍແດນແຫ່ງຊາດ ແລະ ລະບຽບການທີ່ກ່ຽວຂ້ອງ;
4. ການນຳໃຊ້ ງົບປະມານ ເຂົ້າໃນວຽກງານຊາຍແດນແຫ່ງຊາດ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 55 ຮູບການກວດກາ**

ການກວດກາມີ ສາມ ຮູບການ ດັ່ງນີ້:

1. ການກວດກາຕາມລະບົບປົກກະຕິ;
2. ການກວດກາ ໂດຍມີການແຈ້ງໃຫ້ຮູ້ລ່ວງໜ້າ;
3. ການກວດກາແບບກະທັນຫັນ.

ການກວດກາຕາມລະບົບປົກກະຕິ ແມ່ນການກວດກາຕາມແຜນການປະຈຳ ແລະ ມີກຳນົດເວລາແນ່ນອນ.

ການກວດກາຕາມຄຳສັ່ງທາງລັດຖະການ ຫຼື ໂດຍມີການແຈ້ງໃຫ້ຮູ້ລ່ວງໜ້າ ແມ່ນການກວດການອກແຜນເມື່ອເຫັນວ່າມີຄວາມຈຳເປັນ ໂດຍແຈ້ງໃຫ້ເປົ້າໝາຍທີ່ຖືກກວດກາຮູ້ລ່ວງໜ້າ.

ການກວດກາແບບກະທັນຫັນ ແມ່ນການກວດກາແບບຮີບດ່ວນ ທີ່ບໍ່ໄດ້ແຈ້ງໃຫ້ເປົ້າໝາຍຖືກກວດກາຮູ້ລ່ວງໜ້າ.

ການກວດກາ ໃຫ້ປະຕິບັດຕາມກົດໝາຍຢ່າງເຂັ້ມງວດ.

**ພາກທີ VIII**

**ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ**

**ມາດຕາ 56 ນະໂຍບາຍຕໍ່ຜູ້ມີຜົນງານ**

ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ມີຜົນງານດີເດັ່ນ ໃນການປະຕິບັດກົດໝາຍສະບັບນີ້ ຈະໄດ້ຮັບການຍ້ອງຍໍ ແລະ ນະໂຍບາຍອື່ນ ຕາມກົດໝາຍ ແລະ ລະບຽບການ.

ບຸກຄົນທີ່ຮັບຜິດຊອບໂດຍກົງ ຫຼື ບຸກຄົນທີ່ປະກອບສ່ວນໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ໄດ້ຮັບນະໂຍບາຍ ຕາມລະບຽບການ.

ສຳລັບ ພະນັກງານ-ລັດຖະກອນ, ທະຫານ, ຕຳຫຼວດ ແລະ ຝົນລະເມືອງລາວ ທີ່ບາດເຈັບ, ເສຍອົງຄະ, ເສຍສຸຂະພາບ, ເສຍສະລະຊີວິດຍ້ອນການປະຕິບັດໜ້າທີ່ ຫຼື ຖືກລະດົມໃຫ້ປະກອບສ່ວນເຂົ້າໃນການຄຸ້ມຄອງ ແລະ ປ້ອງກັນຊາຍແດນແຫ່ງຊາດ ແລະ ບໍລິເວນຊາຍແດນ ຈະໄດ້ຮັບນະໂຍບາຍຄືກັບກອງຫຼອນ, ກຳລັງປ້ອງກັນ ຕົວ ແລະ ກຳລັງສຳຮອງທີ່ເຂົ້າຮ່ວມສູ້ຮົບ ຕາມກົດໝາຍ ແລະ ລະບຽບການ.

ຊັບສິນ ຂອງ ບຸກຄົນ, ນິຕິບຸກຄົນ ຫຼື ອົງການຈັດຕັ້ງ ທີ່ເສຍຫາຍ ຫຼື ເປ່ເພຈາກການ ເກັບເກນ, ເຊົ່າ ຫຼື ເໝົາຊື້ ຂອງອົງການທີ່ມີສິດ ໃນກໍລະນີທີ່ມີຄວາມຈຳເປັນຍ້ອນເຫດຜົນການປ້ອງກັນຊາຍແດນແຫ່ງຊາດ ຕາມກົດໝາຍ ແລະ ລະບຽບການ.

**ມາດຕາ 57 ມາດຕະການຕໍ່ຜູ້ລະເມີດ**

ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ລະເມີດກົດໝາຍສະບັບນີ້ ເປັນຕົ້ນ ຂໍ້ຫ້າມ ຈະຖືກສຶກສາ ອົບຮົມ, ລົງວິໄນ, ໃຊ້ແທນຄ່າເສຍຫາຍ ແລະ ລົງໂທດທາງອາຍາ ຕາມກໍລະນີ ເປົ່າ ຫຼື ໜັກ.

**ພາກທີ IX  
ບົດບັນຍັດສຸດທ້າຍ**

**ມາດຕາ 58 ວັນຊາຍແດນແຫ່ງຊາດ**

ລັດ ກຳນົດເອົາວັນທີ 12 ຕຸລາ ເປັນວັນຊາຍແດນແຫ່ງຊາດ. ໃນແຕ່ລະປີ ຕ້ອງຈັດຕັ້ງສະເຫຼີມສະຫຼອງ ໃນຂອບເຂດທົ່ວປະເທດ.

ຫົວໜ້າອົງການຈັດຕັ້ງຂັ້ນສູນກາງ ແລະ ທ້ອງຖິ່ນ ມີຄວາມຮັບຜິດຊອບໃນການຈັດຕັ້ງສະເຫຼີມສະຫຼອງ ວັນຊາຍແດນແຫ່ງຊາດ ຕາມການຊີ້ນຳຂອງລັດຖະບານ ແລະ ການແນະນຳຂອງຄະນະກຳມາທິການຊາຍແດນ ແຫ່ງຊາດ.

ຄະນະກຳມາທິການຊາຍແດນແຫ່ງຊາດ ຊີ້ນຳ, ແນະນຳອົງການຈັດຕັ້ງຂັ້ນສູນກາງ ແລະ ທ້ອງຖິ່ນ ກ່ຽວກັບ ການຈັດຕັ້ງສະເຫຼີມສະຫຼອງວັນຊາຍແດນແຫ່ງຊາດ.

**ມາດຕາ 59 ການຈັດຕັ້ງປະຕິບັດ**

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດໝາຍ ສະບັບນີ້.

**ມາດຕາ 60 ຜົນສັກສິດ**

ກົດໝາຍສະບັບນີ້ ມີຜົນສັກສິດ ພາຍຫຼັງປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນ ລາວ ໄດ້ອອກລັດຖະດຳລັດປະກາດໃຊ້ ແລະ ໄດ້ລົງຈົດໝາຍເຫດທາງລັດຖະການ ສືບທຳວັນ.

ຂໍ້ກຳນົດ, ບົດບັນຍັດໃດ ທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ